


~~111~~ 57 Rave b

ಶೀ. ಪಾಂಡುಬನ್ನ



ಶೀ. ಕುವೆಂಪು

ಪರಾಮರ್ಶನ ಗ್ರಂಥ

ಶ್ರೀ. ಶ್ರೀ. 111204  
ಅಕ್ಷರ ಗ್ರಂಥಾಲಯ

ಕನ್ನಡ ವಿಶ್ವವಿದ್ಯಾಲಯ, ಹಂಪಿ  
ವಿದ್ಯಾರಣ್ಯ.

~~1944~~ 1933

8K1.6

KUPP

69

69

का. १०७/१५  
१५/१०७/१५  
१५/१०७/१५



Kannha. Bachelors  
F. Y. Arts.  
Karnatak College D.  
Dharwad.

ಕನ್ನಡ ಕಾವ್ಯಮಾಲೆ-೨೪

# ಪಾಂಚಜನ್ಯ

ಕುವೆಂಪು



ಮೈಸೂರು :

ಕಾವ್ಯಾಲಯ

೧೯೪೪

AKSHARA GRANTHALAYA



ACC.NO. 111204

ವೊದಲನೆಯ ಮುದ್ರಣ: ೧೯೩೩  
ಕಾವ್ಯಾಲಯದಿಂದ ವೊದಲು ಪ್ರಕಟವಾದದ್ದು: ೧೯೪೪

111204 (ಹ)

*All Rights Reserved*  
ಎಲ್ಲ ಹಕ್ಕುಗಳೂ ಗ್ರಂಥಕರ್ತರಿಗೆ ಸೇರಿವೆ

8K1-6  
KUP P

ಗೋಪೀಕರಣ ಆಗಿದೆ



## ಮುನ್ನುಡಿ

‘ಇಂದುವದನೆ ಕುಂದರದನೆ ಪ್ರಕೃತಿ ರೂಪಸಿ’ಯಾಗಿ ತೋರಿದರೂ ಒಮ್ಮೊಮ್ಮೆ ‘ರಕ್ತನಖಿ ರಕ್ತಮುಖಿ ಪ್ರಕೃತಿ ರಾಕ್ಷಸಿ’ಯಾಗಿ ತೋರುತ್ತಾಳೆ. ಚೈತ್ರವನರಾಜಿಯನ್ನು ನೋಡಿದಾಗ ಪ್ರಕೃತಿ ರೂಪಸಿ ಎನ್ನಿಸುತ್ತದೆ. ದವಾಗ್ನಿಯನ್ನು ಕಂಡಾಗ ಆಕೆ ರಾಕ್ಷಸಿಯಂತೆ ಕಾಣುತ್ತಾಳೆ. ಕೆಂದುಟ, ಹೂಗೆನ್ನೆ, ಮುಗುಳುನಗೆ, ಮುಂಗುರುಳು, ಇನಿಗಣ್ಣುಗಳಿಂದ ಮನಮೋಹಿಸುವ ಮುದ್ದುನೊಗವನ್ನು ನೋಡಿದಾಗ ಪ್ರಕೃತಿ ಲಲಿತೆಯಾಗುತ್ತಾಳೆ. ಅಸ್ಥಿಪಂಜರವನ್ನು ಕಂಡಾಗ ಆಕೆ ರುದ್ರಳಾಗುತ್ತಾಳೆ. ಹಣ್ಣುಹಂಪಲುಗಳನ್ನು ತಿಂದು ಇಂಚರಗೈಯುವ ಗಿಳಿಕೋಗಿಲೆಗಳನ್ನು ನೋಡಿದರೆ ಪ್ರಕೃತಿ ಕೋಮಲೆಯಾಗಿ ತೋರುತ್ತಾಳೆ. ತುರುಶವಗಳನ್ನು ಕಿತ್ತುಕಿತ್ತು ತಿನ್ನುವ ವಜ್ರಚಂಚುವುಳ್ಳ ಗಿಡುಗ ರಣಹದ್ದುಗಳನ್ನು ನೋಡಿದರೆ ಪ್ರಕೃತಿ ಕಠೋರಳಾಗಿ ಕಾಣುತ್ತಾಳೆ. ಸೃಷ್ಟಿಯಲ್ಲಿ ರುದ್ರವೂ ರಮಣೀಯವೂ ಮಿಳಿತವಾಗಿವೆ. ಆದ್ದರಿಂದ ನಿಜವಾದ ಕಲಾವಿದನಿಗೆ ಸೌಂದರ್ಯದಂತೆ ರೌದ್ರವೂ ಆರಾಧನೆಯ ದೇವತೆಯೇ. ಯಾವುದನ್ನು ಬಿಟ್ಟು ಯಾವುದನ್ನು ಹಿಡಿದರೂ ಪೂರ್ಣ ಸತ್ಯವಾಗುವುದಿಲ್ಲ.

ಈ ಸಂಗ್ರಹದಲ್ಲಿರುವ ಕವನಗಳಲ್ಲಿ ಲಾಲಿತ್ಯಕ್ಕಿಂತಲೂ ರೌದ್ರವೇ ಹೆಚ್ಚು ಪ್ರಧಾನವಾಗಿದೆ. ಲಾಲಿತ್ಯ ಬೇಕಾದವರು ‘ಕೊಳಲು’, ‘ನವಿಲು’ಗಳಿಗೆ ಹೋಗಬೇಕು. ಕುರುಕ್ಷೇತ್ರದಲ್ಲಿ ಕೇಳಿಬರುವುದು ಶ್ರೀ ಕೃಷ್ಣನ ಸಾಂಚಜನ್ಯ! ಕೊಳಲ ದನಿಯನ್ನು ಅಲಿಸಬೇಕಾದರೆ ಹೋಗಬೇಕು ಬೃಂದಾವನಕ್ಕೆ!

ಈ ಕವನಗಳಲ್ಲಿ ‘ಕಲ್ಪಿ’, ‘ಕುಮಾರವ್ಯಾಸ’, ‘ಸಾಂಚಜನ್ಯ’, ‘ಇಂದಿನ ದೇವರು’, ‘ಆತ್ಮಶ್ರದ್ಧೆ’, ‘ಶ್ರಾವಣ ಸಂಧ್ಯಾಸಮೀರಣ’ ಮೊದಲಾದುವು ‘ವಿಶ್ವಕರ್ಣಾಟಕ’, ‘ಪ್ರಬುದ್ಧಕರ್ಣಾಟಕ’ ಮೊದಲಾದ ಪತ್ರಿಕೆ, ಮಾಸಪತ್ರಿಕೆಗಳಲ್ಲಿ ಆಚ್ಛಾದಿತವಾಗಿವೆ. ಅದಕ್ಕಾಗಿ ಆ ಪತ್ರಿಕೆ



ಗಳ ಸಂಪಾದಕರಿಗೆ ನನ್ನ ವಂದನೆ. ಮುದ್ರಣ ಕಾರ್ಯದಲ್ಲಿ ನನಗೆ ನೆರವಾದ ಚಿರಂಜೀವಿ ದೇ. ನಾ. ಶ್ರೀನಿವಾಸ, ದೇ. ರಾ. ವಿಜಯದೇವ ಇವರಿಗೆ ನನ್ನ ಪ್ರೀತಿಯ ವಂದನೆ. ಶಿವಮೊಗ್ಗಯ ಕರ್ಣಾಟಕ ಸಂಘದಿಂದ ಇದನ್ನು ಅಚ್ಚುಹಾಕಿಸಲು ಕಾರಣರಾದ ಶ್ರೀಯುತ ದೇ. ರಾ. ಮಾನಪ್ಪನವರಿಗೂ, ಶ್ರೀಯುತ ಕೂಡಲಿ ಚಿದಂಬರಂರವರಿಗೂ ನನ್ನ ವಿಶ್ವಾಸಪೂರ್ವಕವಾದ ನಮಸ್ಕಾರ. ಗ್ರಂಥವನ್ನು ಅಚ್ಚುಕಟ್ಟಾಗಿ ತೀಳುದ್ರದಲ್ಲಿಯೇ ಮುದ್ರಿಸಿರುವ ವೆಸ್ಲಿ ಪ್ರೆಸ್ಸಿನ ಅಧಿಕಾರಿಗಳಿಗೆ ನನ್ನ ಕೃತಜ್ಞತಾಪೂರ್ವಕವಾದ ವಂದನೆ.

ಮೈಸೂರು,

೧೬ — ೭ — ೧೯೩೩.

ಕೆ. ವಿ. ಪುಟ್ಟಪ್ಪ.

## ಪ್ರಕಾಶಕರ ಬಿನ್ನಹ

ಇಲ್ಲಿ ಸಂಗ್ರಹಿಸಿರುವ ಕವನಗಳಲ್ಲಿ ಲಾಲಿತ್ಯಕ್ಕೆ ಬಹುಂಶ ಎಡೆಯಿಲ್ಲ ವೆಂದು ಹೇಳಬಹುದು. 'ತರುಗಳ ತಳಿರಿನ ತಣ್ಣೆಗಳಲ್ಲಿ' ಕುಳಿತು ಹಾಯಾಗಿ ಹಾಡುವ ಗೊಲ್ಲನ 'ಕೊಳಲಿ'ನ ಇನಿದನಿಯಲ್ಲಿ ಕೇಳಿ ಬರುವುದಿಲ್ಲ. ಇಂಚರದ 'ಕೊಳಲು' ಬಿರಿದಿಲ್ಲಿ ಕರೋರ ಭೇರಿಯಾಗಿದೆ. ಅದರ ನಾದವು ಬೊಮ್ಮನ ಬಿರಿವಂತೆ ಮಸೆಯುತ್ತಿದೆ. ಕವಿಯ ಲೇಖನಿಯಲ್ಲಿ ಕಠಾರಿಯಾಗಿದೆ.

ನದಿಗಿರಿ ನಿರ್ಝರ ಜಲಕಲತಾನದಂತೆ ಮಂಜುಳನಿನದದಿಂದ ಜಾರುವ ಶ್ರೀಮಾನ್ ಪುಟ್ಟಪ್ಪನವರ ಶಬ್ದಸ್ರೋತವಿಲ್ಲಿ ಕಡಲ ರಾಣಿಯಂತೆ ಕೂಗಿ ರೇಗಿ ಉನ್ಮತ್ತವಾಗಿ ತೆರೆಯೇಳುತ್ತಿದೆ. ಅವರ ಶಬ್ದ ಶೈಲಿಯಲ್ಲಿ 'ಸಿಡಿಲನು ಸಿಡಿಯುತೆ ಮೊಳಗುತೆ ನುಗ್ಗುವ ಕಾರ್ಗಾಲದ ಕರ್ಮಗಿಲಿಂ ಹೊಮ್ಮುವ ಕೆಂಗಿಡಿ ಬಣ್ಣದ ಹೊಂಗರೆ' ಮಿಂಚಿಗೆ ಸಮನಾಗಿ ರುದ್ರವಾಗಿ ಬೆಳಗುತ್ತಿದೆ. ಈ ಕವನಗಳನ್ನು ಓದುತ್ತಿದ್ದಂತೆ 'ಮೆಯ್ಯಲಿ ಮಿಂಚಿನ ಹೊಳೆ ತುಳುಕಾಡುವುದು'.

ಕಲಾವಿದನು ಈ ರುದ್ರಾರಾಧನೆಯ ಕಾರಣವನ್ನು ದೂರ ಅರಸ ಬೇಕಾದುದಿಲ್ಲ. “ಸೃಷ್ಟಿಯಲ್ಲಿ ರುದ್ರನೂ ರಮಣೀಯನೂ ಮಿಳಿತ ನಾಗುವೆ. ಆದ್ದರಿಂದ ನಿಜವಾದ ಕಲಾವಿದನಿಗೆ ಸೌಂದರ್ಯದಂತೆ ರೌದ್ರನೂ ಆರಾಧನೆಯ ದೇವತೆಯೇ. ಯಾವುದನ್ನು ಬಿಟ್ಟು ಯಾವುದನ್ನು ಹಿಡಿದರೂ ಪೂರ್ಣ ಸತ್ಯವಾಗುವುದಿಲ್ಲ.”

ಹತ್ತು ಹನ್ನೊಂದು ವರ್ಷಗಳ ಕೆಳಗೆ ಈ ಸಂಗ್ರಹ ಪ್ರಕಟವಾದಾಗ ಇದು ಓದುಗರಲ್ಲಿ ಯಾವ ಕೆಚ್ಚನ್ನೂ ನೆಚ್ಚನ್ನೂ ಉಂಟು ಮಾಡಿತೋ, ‘ಮಿಂಚಿನ ಹೊಳೆ’ಯನ್ನು ತುಳುಕಾಡಿಸಿತೋ, ಅದು ಇಂದಿಗೂ ಉಳಿದುಕೊಂಡು ಬಂದಿದೆ. ಆದ್ದರಿಂದ ಈ ಎರಡನೆಯ ಮುದ್ರಣವನ್ನು ಹೊರಗೆಡಹಲು ವಾಚಕರ ಕ್ಷಮೆ ಬೇಡಬೇಕಾದುದಿಲ್ಲ.

ಈ ಕವನಸಂಗ್ರಹವನ್ನು ‘ಕನ್ನಡ ಕಾವ್ಯಮಾಲೆ’ಯಲ್ಲಿ ಸೇರಿಸಲು ಅನುಮತಿಯಿತ್ತ ಶ್ರೀಮಾನ್ ಪುಟ್ಟಪ್ಪನವರಿಗೂ, ಇದರ ಮುದ್ರಣದಲ್ಲಿ ನೆರವಾದ ಶ್ರೀಮಾನ್ ಶಿವರಾಮ ಕಾರಂತರಿಗೂ, ಈ ಪುಸ್ತಕವನ್ನು ಶೀಘ್ರವಾಗಿ ಚೆಲುವಾಗಿ ಅಚ್ಚುಮಾಡಿಕೊಟ್ಟ ಧರ್ಮಪ್ರಕಾಶ ಮುದ್ರಣಾಲಯದ ಅಧಿಕಾರಿಗಳಿಗೂ ಕೃತಜ್ಞತೆ ಸಲ್ಲಿತಕ್ಕದ್ದಾಗಿದೆ.

ತಾರಣ ಸಂ!  
ವೈಶಾಖ ಶು| ೭.

ಕೂಡಲಿ ಚಿದಂಬರಂ,  
ವೈಷ್ಣವರು.



## ವಿವರ

				ಪುಟ
೧.	ಪಾಂಚಜನ್ಯ	..	..	೭
೨.	ಕಾಳಿ ಬರುವಳು	..	..	೧೧
೩.	ಕುಮಾರವ್ಯಾಸ	..	..	೧೪
೪.	ವಿಪ್ಲವ ಮೂರ್ತಿ	..	..	೧೭
೫.	ಭೈರವನಾರಿ	..	..	೨೧
೬.	ಸತ್ಯಾಗ್ರಹಿ	..	..	೨೨
೭.	ಶ್ರಾವಣ ಸಂಧ್ಯಾಸವಿರಣ	..	..	೨೪
೮.	ಜಡನಾದಿ	..	..	೨೭
೯.	ರಕ್ತಧುನಿ	..	..	೩೪
೧೦.	ಕವಿ	..	..	೩೭
೧೧.	ಭರತಮಾತೆ	..	..	೩೮
೧೨.	ಮತಿಲಾಲ ನೆಹರೂ	..	..	೪೦
೧೩.	ಮಹಾತ್ಮಾ ಗಾಂಧಿ	..	..	೪೧
೧೪.	ಭರತಮಾತೆಗೆ	..	..	೪೨
೧೫.	ಇಂದಿನ ದೇವರು	..	..	೪೩
೧೬.	ಆತ್ಮಶ್ರದ್ಧೆ	..	..	೪೫
೧೭.	ಮಲ್ಲಗೀತೆ	..	..	೪೬
೧೮.	ಕಾಳರಾತ್ರಿ	..	..	೫೪
೧೯.	ಭಾರತ ತಪಸ್ವಿನಿ	..	..	೫೫
೨೦.	ಬುದ್ಧದೇವ	..	..	೫೬
೨೧.	ಮುಕ್ತಿರಾಹು	..	..	೫೭
೨೨.	ಪ್ರೇಮದ ಪ್ರೀತ	..	..	೬೪
೨೩.	ಕಲ್ಕಿ	..	..	೬೯
೨೪.	ಅವತಾರ	..	..	೭೪



## ಪಾಂಚಜನ್ಯ

ನಡೆ ಮುಂದೆ, ನಡೆ ಮುಂದೆ,  
ನುಗ್ಗಿ ನಡೆ, ಮುಂದೆ!  
ಜಗ್ಗದೆಯೆ, ಕುಗ್ಗದೆಯೆ,  
ಹಿಗ್ಗಿ ನಡೆ ಮುಂದೆ!

ಬೆಚ್ಚಬಿಡು, ನೆಚ್ಚನೆಡು  
ಕೆಚ್ಚೆದೆಯ ಗುಡಿಯಲ್ಲಿ;  
ಸೆರೆಯ ಹರಿ, ಅರಿಯನಿರಿ,  
ಹುಟ್ಟಳಿಸು ಹುಡಿಯಲ್ಲಿ!  
ನಾನಳಿವೆ, ನೀನಳಿವೆ,  
ಸಮ್ಮೆಲುಬುಗಳ ಮೇಲೆ  
ಮೂಡುವುದು, ಮೂಡುವುದು  
ನವಭಾರತದ ಲೀಲೆ!  
ನೊಂದ ದನಿ, ಕಣ್ಣಪನಿ  
ಬರಿದೆ ಎಂದೊರೆಯದಿರು!  
ತೆತ್ತ ಹಣ, ಸತ್ತ ಹೆಣ  
ಹೋಯ್ತೆಂದು ನೊರೆಯದಿರು!  
ಪೊಡವಿಯೊಳಗಡಗಿರುವ .  
ತಳಹದಿಯ ತೆಗಳುವರೆ?  
ಮೆರೆಯುತ್ತಿರುವರಮನೆಯ  
ಸಿರಿಯೊಂದ ಹೊಗಳುವರೆ?  
ಎಲ್ಲ ಇದೆ, ಎಲ್ಲ ಇದೆ  
ನಿತ್ಯತೆಯ ಗಬ್ಬದಲಿ;

ಮುಂದೆಯದು ತೋರುವುದು  
ಬಿಡುಗಡೆಯ ಹಬ್ಬದಲಿ!  
ನೆಚ್ಚುಗಡಬೇಡ ನಡೆ,  
ಕೆಚ್ಚಿದೆಯ ಕಲಿಯೆ!  
ಬೆಚ್ಚಿದರೆ, ಬೆದರಿದರೆ,  
ಕಾಳಿಗದು ಬಲಿಯೆ?

ಭರತಖಂಡದ ಹಿತವೆ  
ನನ್ನ ಹಿತ ಎಂದು,  
ಭರತನೂತೆಯ ಮತವೆ  
ನನ್ನ ಮತ ಎಂದು,  
ಭಾರತಾಂಬೆಯ ಸುತರೆ  
ಸೋದರರು ಎಂದು,  
ಭಾರತಾಂಬೆಯ ಮುಕ್ತಿ  
ಮುಕ್ತಿ ನನಗೆಂದು,  
ನುಗ್ಗು ಮುಂದಕೆ, ಧೀರ,  
ಕಾಳಿಗದ ಕೊಲೆಗೆ!  
ನುಗ್ಗು ಮರಣಕೆ, ವೀರ,  
ಸಗ್ಗದಾ ನೆಲೆಗೆ!

ನೋಡದೋ, ನೋಡಲ್ಲಿ,  
ದರ್ಪರಥದಡಿಯಲ್ಲಿ  
ಹೊರಳುತ್ತಿರುವಳು ತಾಯಿ  
ನೆತ್ತರಿನ ಪುಡಿಯಲ್ಲಿ!  
ಬಾಳನೊರೆಯಿಂದ ಹಿರಿ!  
ನುಗ್ಗು, ನಡೆ, ಕಟ್ಟು ಹರಿ!  
ತಡೆಯೆ ಬಂದವರ ಇರಿ!  
ಒಲಿಯುವಳು ಜಯದ ಸಿರಿ!



ಜನ್ಮವೊಂದಳಿದರೇಂ?  
ನೂರಿಹವು ಬಲಿಗೆ!  
ಕಾಳೆಗದೊಳಳಿಯಲೇಂ?  
ಸಾವೆ ಸಿರಿ ಕಲಿಗೆ!

ನಿಂತೇನು ನೋಡುತ್ತಿಹೆ?  
ಹದುಗುವರೆ ಇಲ್ಲಿ?  
ಮಸಣವಾಗಲಿ ಎದೆಯು  
ರಣರಂಗದಲ್ಲಿ!  
ನೆತ್ತರನು ನೋಡುವೆಯ?  
ಸತ್ತವರ ನೋಡುವೆಯ?  
ಕಂಕಾಲಗಳ ಗೂಡೆ?  
ಮರುಳುಗಳ ನೆಲೆಬೀಡೆ?  
ಕಾಳಿಯಳುಕುವಳೇನು  
ರಕ್ಕಸರ ಬಲಿಗೆ?  
ಸಮರ ರಂಗದ ನಡುವೆ  
ಬೆದರಿಕೆಯೆ ಕಲಿಗೆ?  
ಹಾ, ನೋವು! ಹಾ, ನೋವು!  
ಎಂದೆಲ್ಲ ಕೂಗುವರೆ?  
ಹಾ ನೀರು! ಹಾ ನೀರು!  
ಎಂದಸುವ ನೀಗುವರೆ?  
ಕೂಗಿಗದೆಗರಗದಿರು!  
ಬೇನೆಯಿರೆ ಮರುಗದಿರು!  
ಕಂಬನಿಯ ಕರೆಯದಿರು,  
ಗುರಿಯ ಮರೆಯದಿರು;  
ಕಲಿಯೆ, ಹಿಂಜರಿಯದಿರು,  
ತಾಯ ತೊರೆಯದಿರು!  
ಎಲುಬುಗಳ ತೊಲೆಗಳಲಿ,

ನಾಂಸದಾ ಮಣ್ಣಿನಲಿ,  
ನೆತ್ತರಿನ ನೀರಿನಲಿ,  
ಬೇನೆ ಬಿಸುಸುಯ್ಲಿನಲಿ  
ಬಿಡುಗಡೆಯ ಸಿರಿಗುಡಿಯ

ಮಸಣದಲಿ ಕಟ್ಟು!  
ಪಾವನದ ತಾಯಡಿಯ

ಬಲೈಯಲಿ ಮುಟ್ಟು!  
ಆತ್ಮವಚ್ಚುತವೆಂದು,  
ಜನ್ಮಗಳು ಬಹವೆಂದು,  
ಮೃತ್ಯು ನಶ್ವರವೆಂದು,  
ಭಾರತಿಗೆ ಜಯ ಎಂದು,  
ನಡೆ ಮುಂದೆ, ನಡೆ ಮುಂದೆ,

ನುಗ್ಗಿ ನಡೆ, ಮುಂದೆ!  
ಜಗ್ಗದೆಯೆ, ಕುಗ್ಗದೆಯೆ,  
ಹಿಗ್ಗಿ ನಡೆ, ಮುಂದೆ!



## ಕಾಳಿ ಬರುವಳು

ನೋಡು, ಬರುತಲಿರುವಳದೋ  
ರುದ್ರ ಭದ್ರ ಕಾಳಿಯು!  
ದೇವಿ, ಚಂಡಿ, ಚಾಮುಂಡಿ,  
ರಕ್ತರುಂಡನೂಲಿಯು!  
ಡಮ ಡಮ ಡಮ ಡೋಲು ಬಡಿ!  
ಭಂ ಭಂ ಭಂ ಕಾಕು ನುಡಿ!  
ಧಿಮಿ ಧಿಮಿ ಧಿಮಿ ಎಂದು ಕುಣಿ!  
ಜಯ ಜಯ ಜಯ ಎಂದು ಮಣಿ!  
ನೋಡು, ಬರುತಲಿರುವಳದೋ  
ರುದ್ರ ಭದ್ರ ಕಾಳಿಯು!  
ದೇವಿ, ಚಂಡಿ, ಚಾಮುಂಡಿ,  
ರಕ್ತರುಂಡನೂಲಿಯು!

ವ್ಯೋಮವೊಂದು ಕೈಯ ತಾಳ,  
ಭೂಮಿಯೊಂದು ಕೈಯ ತಾಳ,  
ಬಡಿದು ಬಡಿದು ಬರುವಳು!  
ಜನನ ಒಂದು ಅಡಿಯ ಹೆಜ್ಜೆ!  
ಮರಣ ಒಂದು ಅಡಿಯ ಹೆಜ್ಜೆ!  
ಕುಣಿದು ಕುಣಿದು ಬರುವಳು!  
ಮಿಂಚನೊಂದು ಕೈಲಿ ಹಿಡಿದು,  
ಸಿಡಿಲನೊಂದು ಕೈಲಿ ಹಿಡಿದು,  
ಬಾಸ ಡೋಳ ಬಡಿಯುತ  
ಮನವನೊಮ್ಮೆ ಮೆಟ್ಟಿ ತುಳಿದು  
ಎದೆಯನೊಮ್ಮೆ ಮೆಟ್ಟಿ ನಲಿದು

ಕಿವಿದೆರೆಯನು ಒಡೆಯುತ!  
 ನೋಡು, ಬರುತಲಿರುವಳದೋ  
 ರುದ್ರ ಭದ್ರ ಕಾಳಿಯು!  
 ದೇವಿ, ಚಂಡಿ, ಚಾಮುಂಡಿ,  
 ರಕ್ತರುಂಡಮಾಲಿಯು!

ಒಂದು ಅಡಿಯನಿಟ್ಟು ತೆಗೆಯೆ,  
 ಶ್ರುಶಾನ ಮೆರೆವುದು!  
 ಮತ್ತೊಂದು ಅಡಿಯನಿಟ್ಟು ತೆಗೆಯೆ,  
 ಉದ್ಯಾನ ನಲಿವುದು!  
 ದೇಶವೊಂದು ಕೈಯ ಖಡ್ಗ  
 ಬಡಿ ಬಡಿದು ಬರುವಳು;  
 ಕಾಲವೊಂದು ಕೈಯ ಖಡ್ಗ  
 ಕಡಿ ಕಡಿದು ಬರುವಳು!  
 ಹೊಳೆ ಹೊಳೆಯುವ ಕಣ್ಣಳಿಂದ  
 ಕಾರ್ಮಿಂಚ ಕಾರುತ,  
 ಗುಡು ಗುಡುಗುವ ಕಂಠದಿಂದ  
 ಕಾರ್ಮೊಳಗ ಬೀರುತ,  
 ಜ್ವಾಲಾಮುಖಿಯ ರುದ್ರಶಿಖಿಯ  
 ಕೈಲಿ ಹಿಡಿದು ಬರುವಳು;  
 ಹಿರಿಯ ಇರುಳ ಕರಿಯ ತಿರುಳ  
 ಮೈಲಿ ಮುಡಿದು ಬರುವಳು;  
 ಕಡಲ ವಾಣಿಯವಳ ವಾಣಿ,  
 ಕೂಗಿ ರೇಗಿ ಬರುವಳು;  
 ಕೃಷ್ಣಮೇಘ ಸದೃಶನೇಣಿ  
 ತೂರಿ ಬೀರಿ ಬರುವಳು!  
 ಪ್ರಳಯದಿಂ ಸೃಷ್ಟಿಯನು  
 ಮೇಲೆತ್ತಿ ಬರುವಳು;



ಪ್ರಳಯದಲಿ ಸೃಷ್ಟಿಯನು  
ಕೆಳಗೊತ್ತಿ ಬರುವಳು!  
ಅವ್ಯಕ್ತ ಬ್ರಹ್ಮದೇವಯ ಮೇಲೆ  
ಕುಣಿದಾಡಿ ಬರುವಳು!  
ವ್ಯಕ್ತ ಬ್ರಹ್ಮವೆನ್ನ ಲೀಲೆ  
ಎನುತೋಡಿ ಬರುವಳು!  
ವಿಜಯ ರಣೋನ್ಮತ್ತೆಯಾಗಿ  
ಬರುವಳಾದಿ ಮಾಯೆಯು;  
ಮಕ್ಕಳೆದೆಯ ಅಳಲ ನೀಗಿ  
ಬರುವಳದೋ ತಾಯಿಯು!  
ನೋಡು, ಬರುತಲಿರುವಳದೋ  
ರುದ್ರ ಭದ್ರ ಕಾಳಿಯು;  
ದೇವಿ, ಚಂಡಿ, ಜಾಮುಂಡಿ,  
ರಕ್ತರುಂಡಮಾಲಿಯು.

## ಕುಮಾರವ್ಯಾಸ

ಕುಮಾರವ್ಯಾಸನು ಹಾಡಿದನೆಂದರೆ,  
ಕಲಿಯುಗ ದ್ವಾಪರವಾಗುವುದು!  
ಭಾರತ ಕಣ್ಣಲಿ ಕುಣಿವುದು; ಮೆಯ್ಯಲಿ  
ಮಿಂಚಿನ ಹೊಳೆ ತುಳುಕಾಡುವುದು!

ಆ ಕುರುಭೂಮಿಯು ತೋರುವುದು;  
ಆ ರಣರಂಗದಲಿ,  
ಆ ಸಂಗ್ರಾಮದಲಿ,  
ಪಟುಭಟರಾರ್ಭಟ ಕೇಳುವುದು!  
ಮೈ ನವಿರೇಳುವುದು!  
ಹೊಳೆಯುವ ಕೈದುಗಳಾಟದಲಿ,  
ಕಲಿಗಳ ಕದನದ ಕೂಟದಲಿ,  
ತಾಗುವ ಗದೆಗಳ ಸಂಘಟ್ಟಣೆಯಲಿ,  
ರಥ ಚಕ್ರಧ್ವನಿ ಚೀತ್ಕಾರದಲಿ,  
ಸಾಯ್ವರ ಶಾಪದಲಿ,  
ಬೀಳ್ವರ ತಾಪದಲಿ,  
ನಸುಸೋತಿರುವರ ಕೋಪದಲಿ,  
ನೆರೆಗೆದ್ದಿಹರಾಟೋಪದಲಿ,  
ನುಗ್ಗುವ ಸೈನ್ಯದ ಹಾಹಾರವದಲಿ,  
ಕೆನೆಯುವ ಹಯಗಳ ಹೇಷಾರವದಲಿ,  
ಕಿವಿ ಬಿರಿಯುವುದು!  
ಎದೆ ಮುರಿಯುವುದು!  
ಬಸಿಯುವ ಮಜ್ಜೆಯ ಪಂಕದೊಳೂಡಿ  
ಚಿಮ್ಮುವ ರಕ್ತದ ಬುಗ್ಗೆಯ ನೋಡಿ



ಕಣ್ಣೊಡೆಯುವುದು!

ಮೈ ನಡುಗುವುದು!

ಕೇಳಿರಿ! ಪಾರ್ಥನ ಸಾರಥಿಯು

ರಣ ಗೀತೆಯನು,

ರಣ ನೀತಿಯನು,

ಬೋಧಿಸುವನು ನಿರ್ಭೀತಿಯನು!

ಕುರುರಂಗದ ಶರಶಯ್ಯೆಯಲಿ

ಭೀಷ್ಮನು ಮಲಗಿಹನು!

ಹೆಣಗಳ ಬಣಬೆಯ ಮಂಚದಲಿ

ದ್ರೋಣನು ಬಿದ್ದಿಹನು!

ನೆತ್ತರವೀಂಟುತಲಿರುವನು ಭೀಮನು

ಅಯ್ಯೋ, ನೋಡಲ್ಲಿ!

ರಥದಿಂದಿರುಳುತಲಿರುವನು ಕರ್ಣನು,

ಹಾ! ಹಾ! ನೋಡಲ್ಲಿ!

ರಣ ಚಂಡಿಯು ಆ ಬೆಂಕಿಯ ಮಗಳು

ಹೆಣ್ಣಿನ ರೂಪದ ಬರಸಿಡಿಲವಳು!

ಮುಗುಳ್ಳಗೆ ಬೀರುತ ನೋಡಲ್ಲಿ

ನಿಂತಿರುವಳು ರಣರಂಗದಲಿ

ದ್ರೌಪದಿ ಮುಡಿಗೆದರಿ!

ವೈಶಂಪಾಯನ ಸರಸಿಯ ತೀರದಿ

ತೋರುವರಾರಲ್ಲಿ?

ಕೌರವದೇವನು ಸಿಡಿಲಾಗಿರುವನು

ಭೀಮನ ಸರಿಸದಲಿ!

ವೈರಿಯ ಎದೆಯನು

ಬಡಿಯುವ ಗದೆಯನು

ಮೇಲೆತ್ತಿರುವನು ನೋಡಲ್ಲಿ!

ಭೀಮನು ಬಿದ್ದನೆ!

ಕೌರವ ಗೆದ್ದನೆ!

ಮುಂದಾಗುವುದನು ಕಾಣಲ್ಲಿ!

ಇದಾವ ನ್ಯಾಯ!

ಏನನ್ಯಾಯ!

ಕೃಷ್ಣನ ಕುಹಕವ ನೋಡಲ್ಲಿ!

ಏನನು ನೋಡುವೆ? ತಡೆಯುವೆ ಏಕೆ?

ಕೌರವರಾಯನು ಮಡಿಯಲೆ ಬೇಕೆ?

ಯುವಕನೆ ತುಡುಕು ಕಠಾರಿಯನು!

ಹೊಡೆ, ರಣಭೇರಿಯನು!

ನಡೆ, ನಡೆ! ಊದು ತುತ್ತೂರಿಯನು!

ಕರೆ, ರಣಮಾರಿಯನು!

ಕುಮಾರವ್ಯಾಸನು ಹಾಡಿದನೆಂದರೆ,

ಕಲಿಯುಗ ದ್ವಾಪರವಾಗುವುದು!

ಭಾರತ ಕಣ್ಣಲಿ ಕುಣಿವುದು, ಮೆಯ್ಯಲಿ

ಮಿಂಚಿನ ಹೊಳೆ ತುಳುಕಾಡುವುದು!

ಕಲಿ ಕೆಚ್ಚಾಗುವನು!

ಕವಿ ಹುಚ್ಚಾಗುವನು!

## ವಿಪ್ಲವ ಮೂರ್ತಿ

[ಹುಲಿದೊವಲನುಟ್ಟು ಮುಡಿಗಿದರಿದ ಉನ್ನಾದಮೂರ್ತಿ ಅರೆಮುಚ್ಚಿನಲ್ಲಿ ಮೂಡಿ ಆಳಿ ನಯಿಸುತ್ತಾನೆ. ಭಾವಕ್ಕೆ ತಕ್ಕಂತೆ ಪದ ಸ್ವರ ಅಂಗವಿನ್ಯಾಸಗಳಿಂದಲೂ ಸತ್ತ್ವ ರಜಸ್ಸು ತಮಸ್ಸುಗಳನ್ನು ಸೂಚಿಸುವ ಗಾಂಭೀರ್ಯ ವೇಗ ಮಾಂದ್ಯಗಳಿಂದಲೂ ವರಿಸುತ್ತಾನೆ. ನಡು ನಡುವೆ ಮಾತಿಲ್ಲದೆ ನರಿಸುತ್ತಾನೆ.]

೧

ವಿಲಯದ ವಿಪ್ಲವ ಮೂರ್ತಿಯು ನಾನು,  
ಕಾಳಿಯು ನಾನು,  
ರುದ್ರನು ನಾನು,  
ತಾಂಡವಗೈಯುವ ಭೈರವ ನಾನು!  
ಬೊಮ್ಮವನೊಡೆಯುವ ಬರಸಿಡಿಲಾನು,  
ಕರ್ಮಗಿಲೊಗೆಯುವ ಕಾರ್ಮಿಂಚಾನು;  
ಹೆಣ್ಣೊರಲಿಂಚರ ನಾನು,  
ಕಣ್ಣಿಂಚಾನು!

ಮಸಣದ ಸೂಡಿನ ಬೆಂಕಿಯು ನಾನು,  
ಮೃತ್ಯುವು ನಾನು,  
ಮೃತ್ಯುಂಜಯ ನಾನು!  
ರುದ್ರನ ತಲೆಯಲಿ ಚಂದ್ರನು ನಾನು,  
ಗಂಗೆಯು ನಾನು,  
ಕೇಸುರಿಗಣ್ಣಾನು!  
ಸಿಡಿಲಿನ ಶಕ್ತಿಯು ನಾನು!  
ಮಿಂಚಿನ ದೀಪ್ತಿಯು ನಾನು!

ಹೆಣ್ಣಿನ ಮೊಗದ ಮುಗುಳ್ಳಗೆ ನಾನು,  
ಕೆನ್ನೆಯ ಕೆಂಪಾನು,



ಕಣ್ಣಳ ಸೊಂಪಾನು,  
 ಅವರಿನಿಗೊರಲಿನ ಬೀಣೆಯು ನಾನು!  
 ಮಸಣದ ದೆವ್ವದ ಚೀರುಲಿ ನಾನು  
 ಸಿಡಿಮದ್ದಿನ ಪೇರುಂಡೆಯು ನಾನು;  
 ಸಿಡಿವ ಫಿರಂಗಿಯು ನಾನು,  
 ಸಿಡಿಲಿನ ಪುಡಿ ನಾನು,  
 ಮಿಂಚಿನ ಕಿಡಿ ನಾನು!—  
 ಹಾವಿನ ಬಾಯಲಿ ವಿಷ ನಾನು!  
 ತಾಯಿಯರೆದೆಯಲಿ ಹಾಲಾನು!  
 ಕೌರವ ನಾನು,  
 ಕೌರವನೆದೆಯಲಿ ಕೆಚ್ಚಾನು;  
 ಮೇಣವನೆತ್ತಿದ ಬಲ್ಲದೆ ನಾನು!—  
 ರಾವಣ ನಾನು,  
 ರಾವಣನೊಲೈಯ ಕಿಚ್ಚಾನು,  
 ಮೇಣವನುರದಲಿ ಶಕ್ತಿಯು ನಾನು!  
 ಉನ್ಮತ್ತನು ನಾನು,  
 ಸ್ಥಿರಚಿತ್ತನು ನಾನು!  
 ಬೆಂಗದಿರನ ಬಿಸಿ ನಾನು,  
 ತಣ್ಣದಿರನ ತಂಪಾನು!

೨

ಈಶ್ವರ ಶಿರದಲಿ ಸೃಷ್ಟಿಯ ಕೆರಳಿವ  
 ರಾಮರಸಾಯನ ನಾನು!  
 ಹುಡುಗಿಯರೆದೆಯಲಿ ತುಂಬಿ ತುಳುಕುತ್ತಿಹ  
 ಬೇಟದ ಕಿಚ್ಚಾನು!  
 ನಲೈಯ ಹುಚ್ಚಾನು!  
 ಬನಗಿಳಿ ನಾನು,  
 ಕೋಗಿಲೆ ನಾನು,

ಬಣ್ಣದ ಮಳೆಬಿಲ್ಲಾನು,  
ಚೆಲುವೆಯರುಡೆಗಳ ಚೆಲುವಂಚಾನು! —

ಕೋವಿಯು ನಾನು,

ಸಿಡಿಗುಂಡಾನು,

ವೀರನ ಖಡ್ಗವು ನಾನು,

ಹರಿಯುವ ರಕ್ತದ ವಾಹಿನಿ ನಾನು!

ಲೋಹಿತ ವಿಷ್ಣುವದುರಿ ನಾನು!

ಅವ್ಯಕ್ತ ಬ್ರಹ್ಮವು ನಾನು;

ವ್ಯಕ್ತ ಬ್ರಹ್ಮವು ನಾನು,

ಮಾಯೆಯು ನಾನು,

ಮಾಯಾತೀತನು ನಾನು,

ಕಾಲವು ನಾನು,

ದೇಶವು ನಾನು,

ನಿರ್ಗುಣಿ ನಾನು,

ಸೃಷ್ಟಿಸ್ಥಿತಿಲಯವೆಲ್ಲವು ನಾನು! —

ಪರಶಿವ ನಾನು,

ಶ್ರೀಹರಿ ನಾನು!

ಹಹಹಹಹ

ಅನ್ನವು ನಾನು,

ನೀರೂ ನಾನು!

ಹುಚ್ಚಾನು!

೩

ಅಂಬರ ಚುಂಬಿತ ಶುಭ್ರ ಹಿಮಾವೃತ

ದಿವ್ಯ ಹಿಮಾಲಯ ನಾನು!

ಮಿಂಚಿನ ಕಡಲನು ಕಡೆಯಲು ಮೂಡಿದ

ಸಿಡಿಲಿನ ಸಿಂಹವು ನಾನು!

ಕನ್ನಡ ನಾನು,

ಸಾಗರ ನಾನು,  
ಕುಲ ಪರ್ವತ ನಾನು,  
ಶ್ರೀ ಕೃಷ್ಣನ ಚಕ್ರವು ನಾನು! —  
ನಿದ್ದೆಯು ನಾನು!  
ಹುಚ್ಚಿನ ಮುದ್ದೆಯು ನಾನು!  
ಪಾಪವು ನಾನು,  
ನರಕವು ನಾನು,  
ವೈಕುಂಠವು ನಾನು  
ಸ್ಯರ್ಗವು ನಾನು!  
ತಾಂಡವಗೈಯುವ ಭೈರವ ನಾನು,  
ಕಾಳಿಯು ನಾನು,  
ರುದ್ರನು ನಾನು,  
ವಿಲಯದ ವಿಷ್ಣವ ಮೂರ್ತಿಯು ನಾನು.



## ಭೈರವನಾರಿ

ಕುಣಿಯುವಳಾರೀ ಭೈರವನಾರಿ  
ರಣ ರಂಗದಲಿ ರೌದ್ರವ ತೋರಿ!

ಕಣ್ಣುಗಳಿಂದಂ ಕಿಡಿಗಳ ಕಾರಿ,  
ದಸೆದಸೆದಸೆಗೆ ಜಡೆಯನು ಬೀರಿ,  
ಕೆನ್ನಾಲಗೆಯಿಂ ರಕ್ತನ ಸೋರಿ,  
ಹುಚ್ಚಳವೋಲುನ್ಮತ್ತತೆ ಮೀರಿ;

ಕಂಠದೊಳಂಜಿವ ನರಶಿರಮಾಲೆ!  
ಕರದಲಿ ರಂಜಿವ ರೂಕ್ಷಜ್ವಾಲೆ!  
ಎನಿದು ಕಾಳಿಯ ತಾಂಡವ ಲೀಲೆ?  
ತೂಗುತಲಿದೆ ವಿಶ್ವದ ಉಯ್ಯಾಲೆ!

ಭ್ರೂಭಂಗದಲಿ ಕೋಟ್ಯನುಕೋಟಿ  
ರಾಕ್ಷಸವೃಂದವ ಮುರಿಮುರಿದೊಟ್ಟಿ,  
ಶ್ಯಾಮೆಯು ನಗ್ನಭಯಂಕರಿಯಾಗಿ  
ತಾಂಡವಗೈವಳು ಶಂಕರಿ, ಕೂಗಿ!

ನರ್ತನದಿಂ ನವಶಕ್ತಿಯು ಹೊಮ್ಮಿ,  
ಸೃಷ್ಟಿ ಸ್ಥಿತಿ ಲಯ ಚಕ್ರಂ ಚಿಮ್ಮಿ,  
ಜಡ ಚೇತನ ರೂಪುಗಳಾಗೊಡೆದು  
ತೋರ್ಪುದು ಸುಖದುಃಖಗಳನು ಹಡೆದು!

## ಸತ್ಯಾಗ್ರಹಿ

ಸ್ವಾತಂತ್ರ್ಯ ಸಂಗ್ರಾಮದಲಿ ತನ್ನ ಜೀವನನು  
ಲೆಕ್ಕಿಸದೆ ಹೋರುವನು ವೀರ ಸತ್ಯಾಗ್ರಹಿ;  
ನೊಂದರೂ ಬೆಂದರೂ ಸತ್ಯವನು ಕೈಬಿಡದೆ  
ಜವನ ದಾಡೆಯ ನುಗ್ಗುವನು ಸತ್ಯಾಗ್ರಹಿ!  
ಆತ್ಮಶಕ್ತಿಯ ಬಲದಿ ಮಿಂಚುಗಳ ಸಂತ್ಯೆಸಿ  
ಸಿಡಿಲುಗಳ ಬೋಳಿಸುವವನು ಸತ್ಯಾಗ್ರಹಿ;  
ಹೊಡೆಯದೆಯೆ ತಡೆಯುವನು ವೀರ ಸತ್ಯಾಗ್ರಹಿ!  
ಗೆಲ್ಲದೆಯೆ ಗೆಲ್ಲುವನು ವೀರ ಸತ್ಯಾಗ್ರಹಿ!  
ಸಿಡಿಗುಂಡಿನೆದುರಿನಲಿ, ಕೂರಸಿಗಳೆದುರಿನಲಿ,  
ಕಬ್ಬಿಣದ ಸಂಕೋಲೆಗಳ ಕರಿಯ ತೆಕ್ಕೆಯಲಿ,  
ಜೈಲಿನಲಿ, ಅಧಿಕಾರಿಗಳ ಕ್ರೂರದರ್ವದಲಿ,  
ಹರಿವೆದೆಯ ನೆತ್ತರಿನ ಹೊಳೆಯಲ್ಲಿ, ಮುಂದಿಟ್ಟ  
ಕಾಲ ಹಿಂದೆಗೆಯದಳಿವನು ಸತ್ಯಾಗ್ರಹಿ!  
ದೇಶಮಾತೆಯ ಸುಖಕೆ ತನ್ನ ಸುಖವನು ಬೇಳ್ವ,  
ದೇಶದ ಬದುಕಿಗಾಗಿ ತನ್ನ ಬದುಕನು ಸೀಳ್ವ,  
ಹಿಂಸೆಯನಹಿಂಸೆಯಿಂ ಹಿಂಸಿಸಿಯೆ ಕೊಲ್ವ,  
ಸಮರ ಲೋಲನೆ ನಮ್ಮ ವೀರ ಸತ್ಯಾಗ್ರಹಿ!  
ಪ್ರೇಮಾಗ್ನಿಯಿಂ ವೈಷದಗ್ನಿಯನು ಸುಟ್ಟ,  
ದೇಹಶಕ್ತಿಯನಾತ್ಮಶಕ್ತಿಯಿಂ ಗೆದ್ದ,  
ಬಗೆಯಲ್ಲಿ, ಬಾಯಲ್ಲಿ, ಕೈಯಲ್ಲಿ ಹಿಂಸೆಯನು  
ಬಿಟ್ಟು ಹೋರುವ ಭಟನು ವೀರ ಸತ್ಯಾಗ್ರಹಿ!  
ಹೇಳದೆಯೆ ಕೇಳದೆಯೆ ದಳಪತಿಯು ನುಡಿದಂತೆ  
ಮಾಡುವವನಾವನೋ ಅವನೆ ಸತ್ಯಾಗ್ರಹಿ;

## ಸತ್ಯಾಗ್ರಹ

ಕೋಪಿಸದೆ ಶತ್ರುವಿನ ರಭಸವಹ ಕೋಪವನು  
ಸಹನೆಯಿಂ ಗೆಲ್ಲುವ ಪರಾಕ್ರಮಿಯು; ಬಲವಿರಲು  
ಬಲುಮೆಯನು ತೋರದನು ದಿವ್ಯ ಸತ್ಯಾಗ್ರಹಿ!  
ತನ್ನ ತಾಯಿಯ ಉಪ್ಪು ತನ್ನ ವಶದಲ್ಲರಲು  
ಇತರರನು ನೋಯಿಸದೆ ತನ್ನ ಜೀವನ ತೆತ್ತು  
ಕಾಯುವವನಾನೋ ಅವನೆ ಸತ್ಯಾಗ್ರಹಿ!  
ಎಂದಿಗೂ ಆಣೆಯಿಡದವನು ಸತ್ಯಾಗ್ರಹಿ!  
ಎಂದಿಗೂ ಶಾಪಕೊಡದವನು ಸತ್ಯಾಗ್ರಹಿ!  
ರಾಕ್ಷಸಿ ಬಲದಿಂದ ನಮ್ಮನಾಳುವ ಜನರ  
ಹಳವಿಗೆಗೆ ಬಾಗದವನವನೆ ಸತ್ಯಾಗ್ರಹಿ!  
ತನ್ನ ಗೌರವ ಕೆಡದ ರೀತಿಯಲಿ ನಡೆಯುವನು,  
ತನ್ನ ಚಾಗಕೆ ತಾನೆ ಬಲು ಹೆಮ್ಮೆ ಪಡದವನು,  
ಮೆರೆಯದೆಯೆ ಹೆಡೆದ ಮಾತೆಯ ಸೇವೆಯನು ಮಾಡಿ  
ಮೌನದಿಂ ಮಡಿವವನು ಧನ್ಯ ಸತ್ಯಾಗ್ರಹಿ!  
ಕಲಿಯುಗದ ಪ್ರಜ್ಞೆನ್ನ ಕಲ್ಕಿ ಸತ್ಯಾಗ್ರಹಿ!



## ಶ್ರಾವಣ ಸಂಧ್ಯಾಸಮೀರಣ

ಶ್ರಾವಣ ಸಂಧ್ಯಾಸಮಯ ಸಮೀರನು  
ಅಮಂದಗಮನದಿ ಬರುತಿಹನು,  
ಸುಯ್ಯನೆ ಬೀಸಿ ಬರುತಿಹನು!  
ಪಡುಗಡಲಿನ ಪೆರ್ದೆರೆಗಳ ಗುಡಿಯಲಿ  
ತುಂತುರುವನಿಗಳ ಕೂಡಾಡಿ,  
ಬೆಳ್ಳೊರೆಯುರುಳಿಯ ಚೆಲ್ಲಾಡಿ,  
ಜಲನಿಧಿ ಘೋಷದಿ ಬರುತಿಹನು,  
ಕಡಲಿನ ನಾರ್ತೆಯ ತರುತಿಹನು!

ಶ್ಯಾಮಲಪಲ್ಲವ ಸುಮ ಸಂಪೂಜಿತ  
ಭೀಮನಿಬಿಡತರುರಾಜಿ ವಿರಾಜಿತ  
ಮಲಯ ಸಹ್ಯವನ ಪರ್ವತ ಶಿಖರದಿ  
ಯಾತ್ರಗೈದು ಪಾವನನಾಗಿ  
ಪುಣ್ಯಪವನನು ಬರುತಿಹನು  
ಧಾವಿಸಿ ಬರುತಿಹನು!

ಸುನೀಲ ಶ್ಯಾಮಲ ಜಲಧರ ಪಚ್ಚೈಯ  
ತೇಲಿಸಿ ಶ್ರಾವಣವೈಮದಲಿ,  
ತಂಪನು ಸೂಸುತ, ತಣ್ಣನೆ ಬೀಸುತ,  
ಸೋನೆಯ ಚಿಮುಕಿಸಿ ಭೂಮಿಯಲಿ,  
ಮಂಗಳ ಪವನನು ಬರುತಿಹನು,  
ಬೀಸಿ ಬರುತಿಹನು!

ಹಸುರನೋಕಂಪ ಜೋಳದ ಹೊಲದಲಿ  
ತೊಳಲಿ ಚಿಮ್ಮಿ ಸರಸವನೆಸಗಿ,  
ಸಾಲುಮರಗಳಿಂದುಣ್ಣಿಯೇರುತಿಹ

ಪಿಕರುತಿಗಂದಣವನು ಎಸಗಿ,  
ಕೂದಲ ಕೆದರಿಹ ಈಚಲು ಮರಗಳ  
ಮಿದುಳಿನಲಿ ಸುರಾಕ್ರೀಡೆಯನಾಡಿ,  
ಅರಳಿ ಮರಗಳಲಿ, ಬಿದಿರು ಮೆಳೆಗಳಲಿ  
ಮರ್ಮರ ಸಿಮಿಸಿಮಿ ಸದ್ದನು ನಾಡಿ,  
ಅಧ್ರುವನನು ತೂರಿ,  
ಧ್ರುವದೇದೆಯನು ತೋರಿ,  
ನೂತನ ಚೇತನ ದಾಯಕನು,  
ಶ್ರಾವಣ ತೋಯದ ನಾಯಕನು,  
ಪುಣ್ಯ ಸವಿರನು ಬರುತಿಹನು,  
ಬೀಸಿ ಬರುತಿಹನು!

ಆಗಾಮಿಕ ಶ್ಯಾಮಲ ಆನಂದವ  
ಭೂದೇವಿಯ ಅಂತಃಕರಣದಲಿ  
ದೀಪನಗೈಯ್ದೈತರುತಿಹನು,  
ಸವಿರ ಬರುತಿಹನು!

ಉತ್ಸಾಹದಿ ಅನುರಾಗದಿ ವೇಗದಿ  
ಮುದಿಗನಸುಗಳನು ತೂರುತ್ತ,  
ಹೊಸಗನಸನು ಮೊಳೆದೋರುತ್ತ,  
ಪಾವನ ಪವನನು ಬರುತಿಹನು,  
ಜೀವನ ತರುತಿಹನು!

ಆಸ್ತಾಚಲ ಶೃಂಗಸ್ಥ ದಿನೇಶನ  
ತಪ್ತ ಸುವರ್ಣ ಜ್ಯೋತಿಯ ಹೊದೆದಿಹ  
ನೀರಾಕರದಲಿ ವೀಚಿಯ ವಿರಚಿಸಿ,  
ಹರ ಹರ ಹರ ಹರ ನಿನದವ ನಿರ್ಮಿಸಿ  
ಶ್ರಾವಣ ಸಂಧ್ಯಾಸಮಯ ಸವಿರನು

ಅಮಂದಗಮನದಿ ಬರುತಿಹನು,  
ಸುಯ್ಯನೆ ಬೀಸಿ ಬರುತಿಹನು!

ಶ್ರಾವಣ ಸಂಧ್ಯಾಸಮಯ ಸವಿರ,  
ಸ್ವಾಗತ ನಿನಗೆ ಪಯೋಧಿಯ ವೀರ!  
ಸ್ವಾತಂತ್ರ್ಯದ ರುಚಿಯರಿತಿಹ ಧೀರ,  
ಸ್ವಾತಂತ್ರ್ಯದ ಸಂದೇಶವ ತಾರ!  
ಮುಕ್ತಸವಿರ, ಬಾರಾ! ಬಾರಾ!  
ಸತ್ಯಾಗ್ರಹವನು ನೀನೂ ಸೇರಾ!  
ಸೆರೆಮನೆಗಾದರು ಬಲ್ಲವರೆಲ್ಲ,  
ಸೇನೆಯ ನಡೆಸಲು ಬಲ್ಲಿದರಿಲ್ಲ,  
ದಳಪತಿಯಾಗೈ ನೀನೆಮಗೆಲ್ಲ;  
ಬಾರ ಸವಿರ! ಮುಕ್ತಿಯ ಮಲ್ಲ!  
ಹನುಮನ ಹೆತ್ತವ ನೀನಲ್ಲೆ?  
ಭೀಮನ ಹಡೆದವ ನೀನಲ್ಲೆ?  
ಕಡಲೊಡಲಿನ ಬಡಬಾಗ್ನಿಯ ರೌದ್ರವ  
ನಮ್ಮೊಡಲಲಿ ಕೆರಳಿಸಿ ಬಾರ!  
ಸುಳಿಗಾಳಿಗೆ ಭೋರ್ಗರೆವ ಸಮುದ್ರವ  
ನಮ್ಮದೆಗಳಲುರುಳಿಸಿ ಬಾರ!  
ಮುಂಗಾರೊಮ್ಮೆಗಳನು ಗುಡುಗನು ಮಿಂಚನು  
ನಮ್ಮದೆಗೂಡುತ ನೀ ಬಾರ!  
ವಿಪ್ಲವ ಮೂರ್ದಿಯ ಕಳ್ಳೊಳಸಂಚನು  
ತುತ್ತುರಿಯೂಡುತ ನೀ ಬಾರ!  
ಶ್ರಾವಣ ಸಂಧ್ಯಾಸಮಯ ಸವಿರ!  
ಸ್ವಾಗತ, ಬಾರಾ! ಧೀರರ ಧೀರ!



## ಜಡವಾದಿ

ಉರುಳುರುಳು ಹಗಲಿರುಳು  
ಸುಂದರ ನಸುಂಧರಾ!  
ಕಾಲ ದೇಶಗಳೆಂಬ  
ಎರಡು ದಡಗಳ ತುಂಬ  
ಹರಿವ ಬಾಳಿನ ಹೊಳೆಯ  
ಹೊನಲಿನಲಿ ಸಿಕ್ಕಿ,  
ಸೆಳವಿನಲಿ ಸುಕ್ಕಿ,  
ಉರುಳುರುಳು ಹಗಲಿರುಳು  
ಎಲೆ ಧರಣಿ! ನಿಷ್ಕರುಣಿ!  
ನೀನಲ್ಲೆ ತರುಣಿ?

ಆಕಾಶ ಜಲಧಿಯಲಿ  
ಈಜೀಜು ಬಿರುಬಿನಲಿ;  
ಸೂರ್ಯದೇವನ ಸುತ್ತ  
ಸಂಚರಿಸದತ್ತಿತ್ತ  
ಎಳೆದ ಗೆರೆಯೊಳೆ ತಿರುಗು.  
ನೀನೆಮಗೆ ತಾಯಲ್ಲೆ?  
ತಾಯಾದರೇನಂತೆ  
ಮೇಣಾರಿಗೋ ದಾಸಿ!  
ಓ ದಾಸಿ, ನರ್ಮಕಿಯೆ,  
ಎಲೆ ಭೂಮಿರಾಣಿ,  
ನೀನಳಲ ಹೊರೆಹೊರೆವ  
ಬರಿ ದೊಡ್ಡ ದೋಣಿ!  
ತಾಯಂತೆ? ತಾಯಂತೆ!  
ಮಂಕರಾ ಭಾವುಕರು,

ಕನಸುಣಿಗಳಾದವರು  
ನೀನೆಮಗೆ ತಾಯೆಂದು  
ಚೀರುತಿಹರಲ್ಲ!  
ನೀದಾಸಿ ಎಂಬುದನು  
ಜಡವಾದಿ ಬಲ್ಲ.  
ನೀನೆ ಕೈಯೆತ್ತೆಮಗೆ  
ಕೊಟ್ಟುದೇನಿಹುದು?  
ನೀನೆ ಕೃಪೆಮಾಡೆಮಗೆ  
ಬಿಟ್ಟುದೇನಿಹುದು?  
ನಾವು ಸುಲಿದರೆ ಉಂಟು  
ನಿನ್ನ ಬಸಿರಿನ ಗಂಟು!  
ನಾವು ಬೇಡಿದರೆಮಗೆ  
ಬರಿ ಕಲ್ಲು, ಮಣ್ಣು,  
ಹೆಚ್ಚು ಎಂದರೆ ಬನವು  
ಉಗುಳುವಾ ಹಣ್ಣು!

ಉರುಳುರುಳು ಹಗಲಿರುಳು  
ಎಲೆ ಧರಣಿ, ನಿಷ್ಕರುಣಿ,  
ತೆರೆದ ಕಣ್ಣನು ಮುಚ್ಚಿ,  
ಕಿವುಡುಗಿವಿಯನು ಬಿಚ್ಚಿ,  
ಎಲ್ಲರೆದೆಗಳ ಚುಚ್ಚಿ,  
ಉರುಳುರುಳು ಹಗಲಿರುಳು  
ಓ, ದಾಸಿ! ಓ, ಹುಚ್ಚಿ!  
ಬರಿ ಭ್ರಾಂತಿ ಆ ಶಾಂತಿ!  
ಕರ್ಣನಿಗೆ ಆ ಕುಂತಿ  
ತಾಯಂತೆ ಅಂತೆ!  
ಓ ಭೂಮಿ, ನೀನೆಮಗೆ  
ತಾಯಲ್ಲೆ ಅಂತೆ.

ಮನುಜರೆಂಬುವ ಕುರಿಯ  
 ಮಂದೆಯನು ಕಾಯುವಾ  
 ಓ ಕುರುಬಗಿತ್ತಿ,  
 ಮೌಢ್ಯಮದ್ಯವ ನೀಡಿ,  
 ಕುರಿಗಳೆಲ್ಲವ ಕೂಡಿ  
 ಕೊಬ್ಬುವಂದದಿ ಮಾಡಿ—  
 ಕಡೆಗೆಲ್ಲಿಯೋ ನಡುವೆ  
 ಕುತ್ತಿಗೆಗೆ ಕತ್ತಿ!  
 ಹಗಲಿನಾಸರ ಕಳೆಯೆ  
 ಇರುಳ ತರುವೆ;  
 ಇರುಳಿನಾಸರ ಕಳೆಯೆ  
 ಹಗಲ ತರುವೆ!  
 ನಿನ್ನ ಮಕ್ಕಳೆ ನಿನಗೆ  
 ಹಾದಿಯಲಿ ಬುತ್ತಿ!  
 ನೀನೊ ಬರಿ ಸೆರೆಯಾಳು;  
 ನಾವ್ ನಿನಗೆ ಬರಿಕೂಳು!

ಉರುಳುರುಳು ಹಗಲಿರುಳು  
 ಸುಂದರ ವಸುಂಧರಾ!  
 ಬನದ ವೇಷವನುಟ್ಟು,  
 ಬೆಟ್ಟ ಹೊಳೆಗಳ ತೊಟ್ಟು,  
 ಹೊಟ್ಟೆಯೊಳಗಿರೆ ಗುಟ್ಟು,  
 ಕಿಚ್ಚೊಡಲ ಗುಟ್ಟು;  
 ಮೇಲೆ ನಗೆಮೊಗ ತೋರಿ,  
 ಒಳಗಿರುವ ರೌದ್ರವನು  
 ಲಾಲಿತ್ಯದಲಿ ಮುಚ್ಚಿ,  
 ಕೋರೆದಾಡೆಯ ದನಿಯ  
 ಖಗಗಳೆಂಬುವ ಹೊಗಳು-



ಭಟ್ಟರಾ ಗಾನದಲಿ  
ಮುಳುಗುವಂದದಿ ಮಾಡಿ,  
ಉರುಳುರುಳು ಹಗಲಿರುಳು  
ಸುಂದರ ವಸುಂಧರಾ!

ಏನಾದರೇನಂತೆ?

ನಿನಗದೇನಂತೆ!

ಯಾರು ಹುಟ್ಟಿದರೇನು?  
ಯಾರು ಸತ್ತರೆ ಏನು?  
ನಿನ್ನ ಕಂಠಿಯ ಮೇಲೆ  
ನೀನುರುಳು ದಾಸ್ಯದಲಿ;  
ನಾ ಕುಳಿತುಕೊಂಡಿಲ್ಲಿ  
ಕರತಾಳ ಹಾಕುವೆನು

ಬಲ್ಲ ಹಾಸ್ಯದಲಿ!

ತಿಳಿಯದಿಹ ಮಂಕರಿಹ

ಈ ವಿಶ್ವದಲ್ಲಿ,

ಬರಿಯ ಬಯಲಿಗೆ ಕೈಯ

ಮುಗಿಯುವವರಲ್ಲಿ

ನಾವಿಬ್ಬರಿಹೆವೈಸೆ

ತಿಳಿದ ಕಪಟಗಳು!

ಗುಟ್ಟನಡಗಿಸಿ ನಡೆವ

ನೀನೊಬ್ಬ ಕಪಟ,

ಗುಟ್ಟಿ ತಿಳಿದುಸಿಕನಿಹ

ನಾನೊಬ್ಬ ಕಪಟ!

ತಾಯಿ ಚೊಚ್ಚಲು ಮಗುವ

ನಲ್ಮೆಯಲಿ ಹೆತ್ತು,

ತುಂಬು ವೊಲೆಯನು ಕೊಟ್ಟು,

ಕೆನ್ನೆಯಲಿ ಮುತ್ತಿಟ್ಟು  
 ನಲಿಯುವಾ ವೇಳೆಯಲಿ  
 ಎಲ್ಲಿಂದಲೋ ಮಿತ್ತು  
 ಓಡೋಡುತ್ತೈತಂದು,  
 ಹೊತ್ತ ತಿಶುವನು ಕಿತ್ತು  
 ಹಿಸಿದು ತಿಂಬುದ ಕಂಡು  
 ತಾಯಿ ಗೋಳಿಡಲು,  
 ಬೀಳುತಿರೆ ನಿನ್ನಡಿಗೆ  
 ಕಣ್ಣೀರ ಕಡಲು;  
 ನಿನ್ನ ಕಂಬಿಯ ಮೇಲೆ  
 ನೀನುರುಳು ಧರಣಿ.  
 ನಿನ್ನ ವಿಟನದೊ ಅಲ್ಲಿ  
 ಹೊಳೆಯುವನು ತರಣಿ!

ಬಂದು ರಾಜ್ಯವ ಗೆದ್ದು,  
 ಸಿರಿಯನೆಲ್ಲವ ಕದ್ದು,  
 ಬಲವಂತರಾದವರು  
 ಬಲವಿಲ್ಲದವರುಗಳ  
 ತುಳಿಯುತ್ತಿರಲು,  
 ಜನರ ಮೊರೆ ಬಾನೆಡೆಗೆ  
 ಮುಟ್ಟುತ್ತಿರಲು,  
 ಉರುಳುರುಳು ಹಗಲಿರುಳು  
 ಎಲೆ ಧರಣಿ! ನಿಷ್ಕರುಣಿ!  
 ಕುರಿ ಕುರಿಯ ತಿಂದರದು  
 ಕುರುಬನಿಗೆ ಕೇಡಲ್ತು!  
 ತಿಂದ ಕುರಿ ತಿಂಬ ಕುರಿ  
 ಕುರುಬಗೆರಡುಣಿಸಲ್ತಿ?  
 ಎಲೆ ಧರಣಿ! ನಿಷ್ಕರುಣಿ!

ನೀನೆಂಥ ಮಾರಿ!

ಓ ಮಂಕು ನರಗುರಿಯೆ,  
ಭೂಮಿ ಬರಿ ದೋಣಿ ಕಣೊ!

ತಾಯಿ ಮಡಿಲಿಂದೇಕೆ

ಬಂದೆ ಬೆಮೆಗೊಂಡಿರುನೆ?

ಜಡವು ಜಡವನು ಹೊತ್ತು,

ಜಡವು ಜಡವನು ಹೆತ್ತು,

ಜಡವು ಜಡದಲಿ ಮುಳುಗಿ

ಹೋಗುವುದೆ ಮಿತ್ತು!

ಹುಸಿ ಜಡನ ನಂಬುವರೆ

ಚೇತನಂಗೆತ್ತು?

ಕಡೆಗೆ ಭೂಮಿಯೆ ನಮಗೆ

ಕಡೆಯ ಸುಡುಗಾಡು;

ತಾಯಿ ಮಡಿಲೇ ನಮಗೆ

ಮಸಣದಾ ಸೂಡು!

ತಿರೆಯ ಬಸಿರದು ಬರಿಯ

ಬಲ್ಮಸಣವಲ್ಲ?

ಯುಗಯುಗಗಳಡಗಿರುವ

ಹಿರಿ ಗೋರಿಯಲ್ಲೇ?

ಚಕ್ರಾಧಿಪತ್ಯಗಳು,

ಚಕ್ರವರ್ತಿಗಳು,

ನಾಗರಿಕ ದೇಶಗಳು,

ನಾಗರಿಕತೆಗಳು,

ಕ್ರಿಸ್ತ ಬುದ್ಧರು, ರಾಮ,

ಕೃಷ್ಣಾವತಾರಗಳು,

ವಾಲ್ಮೀಕಿ ವ್ಯಾಸಾದಿ

ಕವಿವರರು ಯೋಗಿಗಳು,

ಚಿರಜೀವಿಗಳು ಎಂದು



ಪ್ರಖ್ಯಾತರಾಗಿರುವ  
ಹನುಮ ಅಶ್ವತ್ಥಾಮ—  
ಎಲ್ಲ ಮಣ್ಣಾಗಿಹರು  
ಭೂಮಾತೆಯೊಡಲೊಳಿಹ  
ಬಸಿರ ಮಸಣದಲಿ!

ಸವಿಗನಸುಗಳು ಸಿಡಿದು  
ಹಾಳಾಗುತ್ತಿರಲಿ!  
ಉರುಳುರುಳು ಹಗಲಿರುಳು  
ಓ ಭೂಮಿ, ರಾಕ್ಷಸಿಯೆ!  
ನರರ ಗೋಳನು ಕೇಳಿ  
ಮರುಗದೆಯೆ ಉರುಳು;  
ನಾಗರಿಕತೆಗಳೆಳೆಯೆ  
ಲಕ್ಷಿಸದೆ ಹೊರಳು;  
ಬೇಲೂರು ಹಳೆಬೀಡು  
ಹಾಳಾದರೇನಂತೆ?  
ನೀನುರುಳು ಉರುಳು;  
ಶ್ರೀ ಗೋಮುಖೇಶ್ವರನು  
ಗಾಳಿ ಮಳೆಯಲಿ ಕರಗಿ  
ಹೋದರೇನುರುಳು;  
ವೇದ ಸಂಸ್ಕೃತಿಯಳಿದು  
ಹೋದರೇನುರುಳು;  
ಭರತಖಂಡವು ಬೂದಿ-  
ಯಾದರೇನುರುಳು!  
ತುಂಗೆ ಹರಿಯಲಿ, ಉರುಳು!  
ಗಂಗೆ ನಿಲ್ಲಲಿ, ಉರುಳು!  
ಉರುಳುರುಳು ಹಗಲಿರುಳು  
ಸುಂದರ ವಸುಂಧರಾ!

## ರಕ್ತ ಧುನಿ

ಬರುತಲಿದೆ! ಬರುತಲಿದೆ!

ವಿಪ್ಲವದ ರಕ್ತಧುನಿ,  
ನೋಡು, ಹರಿದುಬರುತಿದೆ!  
ಬೇನೆವಸಿರಿನಿಂದ ಚಿಮ್ಮಿ,  
ದಾಸ್ಯಶಿಲೆಯನೊಡೆದು ಹೊಮ್ಮಿ,  
ಶ್ರೀಮಂತರ ಕೊಳಕ ಬಿಚ್ಚಿ,  
ಹಳತನೆಲ್ಲ ಕೊಚ್ಚಿ ಕೊಚ್ಚಿ,  
ನೋಡು, ನುಗ್ಗಿ ಬರುತಿದೆ!

ಮರಣದಂತೆ ಮೌನವಾಗಿ  
ವಿಲಯದಂತೆ ರುದ್ರವಾಗಿ  
ಗುಡುಗನುಳಿದ ಸಿಡಿಲಿನಂತೆ  
ಹೊಳೆನ ಮಿಂಚಿನುದಧಿಯಂತೆ  
ಕಾಳಿ ತೆರೆದ ಜಹ್ವೆಯಂತೆ  
ತರುಣರಕ್ತದರುಣನದಿ  
ವಿಪ್ಲವದ ರಕ್ತಧುನಿ  
ಬರುತಲಿದೆ! ಬರುತಲಿದೆ!  
ನೋಡು! ನೋಡು! ಬರುತಿದೆ!  
ತಡೆನ ಧೀರರಾರು? ಬನ್ನಿ!  
ಕುಡಿನ ವೀರರಾರು? ಬನ್ನಿ!

ಬನ್ನಿ ಮುಂದಕೆ!

ಈಜಿ, ಈಜಿ ದಡನ ಸೇರಿ  
ಬಲುಮೆಯುಳ್ಳೊಡೆ;  
ಬೆದರುವೊಡೆ, ಬೆಚ್ಚುವೊಡೆ,  
ಮುಳುಗಿ ಸಾಯಿರಿ!

ಮುತ್ತ ಮರಗಳನೆಲ್ಲ  
 ಒತ್ತಿ ಮುರಿಮುರಿದು,  
 ಮುತ್ತ ಗುಡಿಗಳನೆಲ್ಲ  
 ಕಿತ್ತು ತೆಗೆದೊಗೆದು,  
 ರುಂಡಗಳನು ಮುಂಡಗಳನು  
 ರಭಸದಲ್ಲಿ ತೇಲಿಸುತ್ತ,  
 ರಾಜ್ಯಗಳ ಗುಡಿಸುತ್ತ,  
 ರಾಜರನು ಬಡಿಯುತ್ತ,  
 ಮಕುಟಗಳನು ತುಳಿಯುತ್ತ  
 ಗದ್ದುಗೆಗಳನಳಿಸುತ್ತ  
 ಬರುತಲಿದೆ! ಬರುತಲಿದೆ!  
 ವಿಪ್ಲವದ ರಕ್ತಧುನಿ  
 ನೋಡು, ಹರಿದುಬರುತ್ತಿದೆ!

ಕೆಂಪುಗಗನವದರ ಬರವ,  
 ನೋಡು, ಅದೋ ತೋರುತ್ತಿದೆ!  
 ಬಿರುಸುಗಾಳಿಯದರ ಬರವ,  
 ಕೇಳು, ಅದೋ ಸಾರುತ್ತಿದೆ!  
 ಸಿಡಿವ ಮದ್ದಿನುಂಡೆಯಂತೆ,  
 ಹಾರಲಿಹ ಫಿರಂಗಿಯಂತೆ,  
 ಒಡೆಯಲಿರುವ ಬಾಂಬಿನಂತೆ,  
 ವಿಪ್ಲವದ ಕೇಸರಿಯು  
 ರಕ್ತಪಾನಕೆಳಸಿ, ಎಳಸಿ  
 ಹೊರಗೆ ನೆಗೆಯೆ, ನರಳಿ, ಕೆರಳಿ,  
 ಸಿದ್ಧವಾಗುತ್ತಿರುವುದು,  
 ಪ್ರಬುದ್ಧವಾಗುತ್ತಿರುವುದು;  
 ನೋಡದೋ! ಕಾಣೆಯಾ?  
 ಕಬ್ಬಿಗನ ಲೇಖನಿಯು

ಕಠಾರಿಯಾಗುತ್ತಿರುವುದು!  
ಇಂಚರದ ಕೊಳಲು ಬಿರಿದು  
ಕಠೋರ ಭೇರಿಯಾಗುತ್ತಿದೆ!  
ಚೆಲುವೆಯರ ಮುಗುಳ್ಳಗೆಯು  
ಮರುಳ್ಳಗೆಯದಾಗುತ್ತಿದೆ!  
ದೇಶಭಕ್ತರೆದೆಗಳಿಂದ  
ಸೋರ್ದ ನೆತ್ತರೆಲ್ಲ ಸೇರಿ,  
ವೀರಸತಿಯರಕ್ಷಿಗಳ  
ಶೋಣಿತಾಶ್ರು ನದಿಯು ಸೇರಿ,  
ಕ್ರೋಧದಿಂದ, ವೇಗದಿಂದ,  
ಸಿರಿಮನೆಗಳನುರುಳಿಸಿ  
ಬಡಜನರನು ಕೆರಳಿಸಿ  
ಬರುತಲಿದೆ! ಬರುತಲಿದೆ!  
ವಿಪ್ಲವದ ರಕ್ತಧುನಿ  
ನೋಡು, ನೋಡು, ಅದೋ ನೋಡು  
ಹರಿದು ಬರುತ್ತಿದೆ!



## ಕವಿ

ವಸಂತವನದಲಿ ಕೂಗುವ ಕೋಗಿಲೆ  
ರಾಜನ ಬಿರುದನು ಬಯಸುವುದಿಲ್ಲ;  
ಹೂವಿನ ಮರದಲಿ ಜೇನುಂಬುಳುಗಳು  
ಮೊರೆವುದು ರಾಜನ ಭಯದಿಂದಲ್ಲ.  
ವನದೇಕಾಂತದಿ ಪೆಣ್ಣನವಿಲೆಡೆಯಲಿ  
ಮಯೂರನೃತ್ಯೋನ್ಮತ್ತ ವಿಲಾಸಕೆ  
ರಾಜನ ಕತ್ತಿಯ ಗಣನೆಯೆ ಇಲ್ಲ;  
ನಿದಾಘವೈರೋಮದಿ ಮೆಲ್ಲಗೆ ಮೆಲ್ಲಗೆ  
ತನ್ನೊಂದಿಚ್ಛೆಗೆ ತೇಲುವ ಮೇಘದ  
ಆಲಸ್ಯಕೆ ಅರಸನ ಅಳುಕಿಲ್ಲ.  
ಗಾಳಿಯ ಮುತ್ತಿಗೆ ಮೈ ಜುಮ್ಮೆನ್ನಲು  
ತೆರೆತೆರೆತೆರೆಯಹ ತಿಳಿಗೊಳದೆದೆಯಲಿ  
ಮಿನುಮಿನು ಮಿಂಚುವ ನುಣ್ಬೆಳುದಿಂಗಳ  
ಲೀಲೆಗೆ ದೊರೆಮೆಚ್ಚುಗೆ ಬೇಕಿಲ್ಲ;  
ಸಿಡಿಲನು ಸಿಡಿಯುತೆ ನೊಳಗುತೆ ನುಗ್ಗುವ  
ಕಾರ್ಗಾಲದ ಕರ್ಮಗಿಲಿಂ ಹೊಮ್ಮುವ  
ಕೆಂಗಿಡಿ ಬಣ್ಣದ ಹೊಂಗರೆ ಮಿಂಚಿಗೆ  
ಆಸ್ಥಾನದ ದಾಸ್ಯದ ಹುರುಪಿಲ್ಲ.  
ಕತ್ತಲೆ ಮುತ್ತಿದ ಬಾನಲಿ ಮಿಣುಕುವ  
ತಾರೆಗೆ ದೊರೆಯಾಣತಿ ತೃಣವಿಲ್ಲ.  
ವಿಪ್ಲವ ಮೂರ್ತಿಯ ಸಖನಾಗಿಹನ್ನೆ;  
ಕವಿಗರಸುಗಿರಸುಗಳ ಋಣವಿಲ್ಲ!  
ಅವನಗ್ನಿಮುಖಿ!  
ಪ್ರಲಯ ಶಿಖಿ!

## ಭರತಮಾತೆ

ಅಯ್ಯೋ ನಾನೆ ತಿಳಿಯದಂತೆ  
ನನಗೆ ಮುಕ್ತಿ ದೊರಕಿತಂತೆ!  
ಎಂಥ ಮುಕ್ತಿಯೋ?—ಅದು  
ಎಂಥ ಮುಕ್ತಿಯೋ!  
ಮೈಯಲುಗಿಸ ಬಾರದಂತೆ;  
ಕೈಯಲುಗಿಸ ಕೂಡದಂತೆ;  
ಪಕ್ಕದೊಳಿರುವಕ್ಕನೊಡನೆ  
ನುಡಿಯೆ ಹಕ್ಕೆ ಇಲ್ಲವಂತೆ!  
ಅಂತು ನನಗೆ ಮುಕ್ತಿಯಂತೆ!  
ಎಂಥ ಮುಕ್ತಿಯೋ?—ಅದು  
ಎಂಥ ಮುಕ್ತಿಯೋ!

ಸರಪಳಿಗಳು ಎಂದಿನಂತೆ  
ಮೆಯ್ಯ ಸುತ್ತಿವೆ!  
ಕಬ್ಬಿಣವದು ಕಾಣದಂತೆ  
ಹೂವು ಮುತ್ತಿವೆ!  
ಹೊಟ್ಟೆ ಬರಿದು; ಹಿಟ್ಟಿಯಿಲ್ಲ.  
ಮೈಬೆತ್ತಲೆ; ಬಟ್ಟೆಯಿಲ್ಲ.  
ನನ್ನ ನಾನೆ ಪೊರೆಯುವಂತೆ  
ನನಗೆ ಶಕ್ತಿ ದೊರಕಿತಂತೆ!  
ಎಂಥ ಶಕ್ತಿಯೋ?—ಅದು  
ಎಂಥ ಶಕ್ತಿಯೋ!

ಮೊಗದೊಳಿಸಕ ಮಿಂಚಲಿಲ್ಲ;  
ಕಣ್ಣೆ ಹೊಳಪು ಬಾರಲಿಲ್ಲ;

ಬಾಳಿಗೋ ಬೆಳಕೆ ಇಲ್ಲ;  
 ಏನೆಂತೋ ಕೇಳ್ವರಿಲ್ಲ!  
 ನನಗೆ ಸಿರಿಯು ಬಂದಿತಂತೆ  
 ನಾನೆ ಅದನು ಅರಿಯೆನಂತೆ!  
 ಎಂಥ ಸಿರಿಯದೋ?—ಅಯ್ಯೋ  
 ಎಂಥ ಸಿರಿಯದೋ!

ತಲೆಯ ಹೊರೆಯು ಇಳಿಯಲಿಲ್ಲ;  
 ಎದೆಯ ಬೇನೆ ಅಳಿಯಲಿಲ್ಲ;  
 ಅಡಿಯ ಬೇಡಿ ಒಡೆಯಲಿಲ್ಲ;  
 ದುಡಿವ ದಾಸ್ಯ ಬಿಡಲೆ ಇಲ್ಲ!  
 ನನ್ನ ಸುತ್ತಮುತ್ತ ಮುತ್ತಿ  
 ನಿಂತಿರುವರು ಕತ್ತಿಯೆತ್ತಿ!  
 ಅಂತು, ನಾನೆ ತಿಳಿಯೆನಂತೆ!  
 ನನಗೆ ಮುತ್ತಿ ದೊರಕಿತಂತೆ!  
 ಎಂಥ ಮುತ್ತಿಯೋ?—ಇದು  
 ಎಂಥ ಮುತ್ತಿಯೋ!  
 ನನ್ನನಾಳ್ವನೊಡ್ಡಿದ ಬಲೆ!—ಇದು  
 ಬರಿ ಕುಯುಕ್ತಿಯೋ!

## ಮತಿಲಾಲ ನೆಹರೂ

ನಿನಗೆ ನಾನಾವ ಸನ್ಮಾನವನು ಕೊಡಬಲ್ಲೆ,

ಓ ಕಲಿಯೆ? ಭರತಖಂಡವೆ ಮರುಗುತ್ತಿದೆ ನಿನಗೆ.

ನೋಡು ಅದೊ, ನಮ್ಮ ತಾಯಿಯ ಮೊಗದ ಮೂಡುನಗೆ  
ಬಾಡುತ್ತಿದೆ ದುಗುಡದಲಿ! ನಿನ್ನ ಚಿತೆಯೆಡೆಯಲ್ಲೆ

ಲೋಕದ ಮಹಾತ್ಮನೆ (ಮರುಕದೊಳೆ ನಾಂ ಬಲ್ಲೆ!)

ಕೆಚ್ಚುನುಡಿಯಾಡುತ್ತಿದೆ ಹಗೆ ನಡುಗಲಾ ದನಿಗೆ!

“ನೆಚ್ಚುಗೆಡದಿರಿ, ಯಜ್ಞವಿದು! ಬಿಡುಗಡೆಯ ಮನೆಗೆ  
ಬಾಗಿಲಿಹುದಿಂತಹ ಹುತಾತ್ಮರ ಮಸಣದಲ್ಲೆ!”

ಪಂಜರದೊಳಿದ್ದರೂ ಸಿಂಹದಂತೆಯೆ ಬಾಳಿ

ಗರ್ಜಿಸುತ್ತೆ ತೆರಳಿದ್ದೈ! ನಿನ್ನ ಆ ಬಲೈಯುಲಿ

ನಮ್ಮನೂ ಕಲಿಮಾಡಿಹುದು. ಸೆರೆಮನೆಯ ಸೀಳಿ

ಮುಕ್ತಾತ್ಮನಾಗಿರುವೆ ಮುಳುಗಿ ಚಿರಮುಕ್ತಿಯಲಿ!

ಮತಿಲಾಲ! ನಿನ್ನ ದಹಿಸಿದ ಸೂಡಿನುರಿಗಾಳಿ

ತಗುಲಿಹುದು ಸೆರೆಮನೆಗೆ! ನೋಡದಕೆ ಹಗೆಯೆ ಬಲಿ!



## ಮಹಾತ್ಮಾ ಗಾಂಧಿ

ಈ ಮಹಾಸ್ವಾತಂತ್ರ್ಯರಣಯಾಗ ಧೂಮದಲಿ  
ಶ್ವೇತಾಗ್ನಿ ಜ್ವಾಲೆಯೊಂದುರಿಯುತ್ತಿದೆ; ನಿಶ್ಚಲಂ  
ರಂಜಿಸುತ್ತಿದೆ—ಶಾಂತಿಯಲಿ ಹಿಮಮಹಾಚಲಂ  
ರಾರಾಜವಂತೆ ನೀಲಿಮ ನಭೋಧಾಮದಲಿ.  
ಲೋಕಲೋಚನದಂತರಾಳದಾರಾಮದಲಿ  
ವಿಶ್ವಕಂಪನಕಾರಿಯಾದ ಧರ್ಮದ ಬಲಂ  
ಮೂರ್ತಿಗೊಳೆ ಮೂಡಿದೀತನು ಮಹಾತ್ಮನೆ ನಲಂ!  
ಬಾಳು ಪಾನನಮಾದುದೀತನಿಂ ಭೂಮಿಯಲಿ!  
ಓ ಮಹಾತ್ಮನೆ, ನಿನ್ನ ಸಾನ್ನಿಧ್ಯತೀರ್ಥದಲಿ  
ಮಾನವನ ಮೋಹಮದಮಾತ್ಸರ್ಯಗಳು ಮಿಂದು  
ಪ್ರೇಮದಿ ಪುನೀತವಾಗಿಹವು! ಸುಮುಹೂರ್ತದಲಿ  
ಭಾರತಾಂಬೆಯ ಸಿರಿವಸಿರಿನಿಂದಲೈತಂದು  
ಧರ್ಮದಲಿ ನೆಚ್ಚುಗೆಡುತಿದ್ದೆಮಗೆ ನೀನಿತ್ತೆ,  
ಪ್ರಚ್ಛನ್ನ ಕಲ್ಪಿಯೇ, ದೃಢಭಕ್ತಿಯನು ಮತ್ತೆ!

## ಭರತಮಾತೆಗೆ

ನಿನ್ನ ಸುಲಿಗೆಯ ಕತೆಯನೋದುತ್ತಿರೆಯಿರೆ ಕಣ್ಣು  
ಹನಿ ತುಂಬಿ ಮಂಜಾಗುವುದು; ದೈನ್ಯದಲಿ ನೊಂದು  
ನರಳುವುದು ಬಗೆ; ಕುದಿಯುವುದು ನೆತ್ತರೆದೆ ಬೆಂದು  
ಬಿಸುಸುಯ್ಯುವುದು; ಕೋಪದುದ್ರೇಕದಲಿ ಮಣ್ಣು-  
ಗೂಡುತೆ ಮನಶ್ಶಾಂತಿ, ಸೈರಣೆ ಸಮತೆಗೆಟ್ಟು,  
ನೂರಾರು ವಿಷಸರ್ಪಗಳು ಎದೆಯ ಹುತ್ತದಲಿ  
ಹೆಡೆಯೆತ್ತಿ ನಿಲ್ಲುವುವು ಬುಸುಗೂಡುತೆ! ಚಿತ್ತದಲಿ  
ವಿಪ್ಲವದ ನಿಲಯಕ್ಕೆ ಹಗೆತನದ ನೆಲಗಟ್ಟು  
ಮೂಡುವುದು! ಹಸಿದ ಹೆಬ್ಬಲಿಯಂತೆ ನಾಳದಲಿ  
ನೆತ್ತರೊಡನು ಕಚ್ಚುವುದು! ವಿಲಯ ಕಾಲದಲಿ  
ದಳ್ಳುರಿ ನೆಗೆಯುವಂತೆ ಹೊಟ್ಟೆಯ ಸಿಡಿಲಸಿಟ್ಟು  
ಬೆಂಕಿವೆಟ್ಟಾಗುತ್ತೆ ಹಗೆಯ ನುಣ್ಣನೆ ಸುಟ್ಟು  
ನೊಣೆಯಲುರಿ ಕಾರುವುದು!—ಮನ್ನಿಸನ್ನಾ; ಸಿಲ್ಕಿ  
ಮಮತೆಯಲಿ ಒಮ್ಮೊಮ್ಮೆ ಕವಿಯಾಗುವನು ಕಲ್ಕಿ!

## ಇಂದಿನ ದೇವರು

ನೂರು ದೇವರನೆಲ್ಲ ನೂಕಾಚೆ ದೂರ  
ಭಾರತಾಂಬೆಯೆ ದೇವಿ ನಮಗಿಂದು ಪೂಜಿಸುವ ಬಾರ!

ಶತಮಾನಗಳು ಬರಿಯ ಜಡತೆಲೆಯ ಪೂಜಿಸಾಯ್ತು;  
ಪಾನ್ಗಳಿಗೆ ಪಾಲೆರೆದು ಪೋಷಿಸಾಯ್ತು!  
ಬಿಸಿಲು ಮಳೆ ಗಾಳಿ ಬೆಂಕಿಯನೆಲ್ಲ ಬೇಡಿಯಾಯ್ತು;  
ದಾಸರನು ಪೂಜಿಸಿಯೆ ದಾಸ್ಯವಾಯ್ತು!

ಗುಡಿಯೊಳಗೆ ಕಣ್‌ಮುಚ್ಚಿ ಬೆಚ್ಚಗಿರುವರನೆಲ್ಲ  
ಭಕ್ತ ರಕ್ತವ ಹೀರಿ ಕೊಬ್ಬಿಹರನೆಲ್ಲ,  
ಗಂಟೆ ಜಾಗಟೆಗಳಿಂ ಬಡಿದು, ಕುತ್ತಿಗೆ ಹಿಡಿದು  
ಕಡಲಡಿಗೆ ತಳ್ಳಿರೈ ಶಂಖದಿಂ ನುಡಿದು!

ನಿದ್ದೆನಾಡುತ್ತಿಹರು ಹಲವು ದೇವತೆಗಳೆಲ್ಲ,  
ಬಿದ್ದವರು ಕಲ್ಲಾಗಿ ಕೆಲವರಿಹರು;  
ಕ್ಲೇಬತನದಲಿ ಮರೆತು ತಮ್ಮ ಪೌರುಷವನೆಲ್ಲ  
ಸತ್ತೆಹೋದಂತಿಹರು ಮತ್ತುಳಿದವರರು.

ಅನರ ಗುಡಿ ಹಾಳಾಯ್ತು; ಅನರ ನುಡಿ ಮಡಿದುಹೋಯ್ತು;  
ಅನರ ನೆಮ್ಮಿದ ನಮಗೆ ಬೀಳುಗತಿಯಾಯ್ತು!  
ಮುಂದಿವಳನಾರಾಧಿಸುವ, ಶಕ್ತಿಯಾರ್ಜಿಸುವ;  
ಒಂದು ಶತಮಾನವನು ಒಂದೆ ದಿನ ಜೈಸುವ!

ಸತ್ತ ಕಲ್ಲಳ ಮುಂದೆ ಅತ್ತು ಕರೆದುದು ಸಾಕು,  
ಜೀವದಾತೆಯನಿಂದು ಕೂಗಬೇಕು!

ಶಿಲೆಯ ಮೂರ್ತಿಗೆ ನೆಯ್ದ ಕಲೆಯ ಹೊದಿಕೆಯನೊಯ್ದ  
ಚಳಿಯು ಮಳೆಯಲಿ ನವೆನ ತಾಯ್ಗೆ ಹಾಕು!

ಭಾರತಿಯೆ ನಮಗಿಂದು ಜೀವನದ ದೇವತೆಯು,  
ವಿಶ್ವರೂಪಿಣಿಯವಳು, ವಿಶ್ವಮುಖಿಯೈ!  
ನಮ್ಮೆಲ್ಲರಂಗಗಳೆ ನಮ್ಮಂಬೆಯಂಗವೈ,  
ನಮ್ಮ ಸ್ವಾತಂತ್ರ್ಯದೊಳೆ ನಮ್ಮಮ್ಮ ಸುಖಿಯೈ!

ಇಂದೊ ನಾಳೆಯೊ ದಾಸನೀಶನಾಗಲೆ ಬೇಕು,  
ಎಂದಿಂದೆ ಎದ್ದೇಳಿ; ನಾಳೆಯೆನೆ ಹೋಕು!  
ನಾವೆ ದೇವತೆಗಳೈ! ಭಾರತವೆ ಸ್ವರ್ಗವೈ!  
ಭಾರತಾಂಬೆಯೆ ನಮಗೆ ದೇವಿಯೈ, ಜನನಿ!



## ಅತ್ಮಶ್ರದ್ಧೆ

ಎಷ್ಟು ದೇವರ ನೀನೆಷ್ಟು ನಂಬಿದರೇನೊಂ-  
ದಿಷ್ಟು ನೀ ನಂಬದಿರೆ ನಿನ್ನ ನೀನು?

ಹತ್ತುಸಾವಿರ ಜನರು ಸುತ್ತಲಿದ್ದೊಡಮೇನು  
ಚಿತ್ತಹತ್ಯಕೆ ಯಾರು ತಡೆಯ ಕಟ್ಟುವರಯ್ಯ?  
ಹೆರರ ಕೊಲ್ಲಲು ಕತ್ತಿ ಪರಶು ತೋಮರ ಬೇಕು —  
ತನ್ನ ಕೊಲ್ಲಲು ಸಣ್ಣದೊಂದು ಸೂಜಿಯೆ ಸಾಕು!

ಶ್ರದ್ಧೆಯಿಂದಲೆ ಸೂರ್ಯ ಗಗನ ದೇಶದಿ ನಿಂತು  
ನೂರು ಲೋಕನ ಹಿಡಿದ ಶಕ್ತಿ ಪಡೆದಿಹನಯ್ಯ.  
ಶ್ರದ್ಧೆಯಿರುವುದೆ ನಾಕ, ಅಶ್ರದ್ಧೆಯೇ ನರಕ;  
ಶ್ರದ್ಧೆಯಿದ್ದರೆ ಕೋಟಿ ದೇವರೆಮಗಾಳಯ್ಯ!

ಮಾನವನೆ ದೇವತೆಯು; ನರನೆ ನಾರಾಯಣನು;  
ನಮ್ಮ ವಿಶ್ವಕೆ ನಾವೆ ನಿರುಪಮಾದ್ಭುತನಯ್ಯ!  
ಕ್ರಿಸ್ತ ಬುದ್ಧರು ಎಲ್ಲ 'ಅಹಮಸ್ಮಿ' ಸಾಗರದಿ  
ಮಿಂಚಿ ಮುಳುಗುವ ಬರಿಯ ಕಿರಿಯ ಬುದ್ಬದವಯ್ಯ!

## ಮಲ್ಲಗೀತೆ

ಒಳ್ಳಿತಾಗುವದೆಲ್ಲ!

ಬೇವು ತುದಿಯಲಿ ಬೆಲ್ಲ!

ಮುಂದೆ ನಡೆ, ತೀರ್ಥವಿಹುದೆಲ್ಲ ಹಾದಿಗಳು ಕೂಡುವೆಡೆಯಲ್ಲಿ!

ಬೆಳ್ಳಗಿರೆ ಹಾಲಲ್ಲ;

ಬಲ್ಲವನೆ ತಾ ಬಲ್ಲ;

ಕೇಳಯ್ಯ ನಾನೊಬ್ಬ ಮಲ್ಲನೇ ಜೀವನದ ಗರಡಿಯಲ್ಲಿ!

ಕಾವಿಯೋ ಖಾದಿಯೋ?

ಅಂತವೋ ಅದಿಯೋ?

ಯಾವುದೋ ಹಾದಿಯೊಂದನು ಹಿಡಿದು ನಡೆಯಲಿದ್ದೆಡೆಯೆ ಸಿದ್ಧಿ!

ಎಲ್ಲ ನದಿಗಳು ತುದಿಗೆ

ಜಾರುವುವು ಜಲನಿಧಿಗೆ—

ಎಂಬ ತತ್ತ್ವವ ತಿಳಿದು ಸಮತೆಯಲಿ ಸಾಗುವುದೆ ಯೋಗಬುದ್ಧಿ!

ಸೋದರನೆ ಬಿಸಿಲಿಹುದೆ?

ಹಾದಿಯಲಿ ಕೆಸರಿಹುದೆ?

ಹೊರೆ ಭಾರವಾಗಿದೆಯೆ? ನೆರೆಯ ಕರೆದವನ ಕೈಗದನು ನೀಡು.

ನಿದ್ದೆಗಳೆದಾವೇಳೆ

ಮತ್ತೆ ಬೆನ್ನಿನ ಮೇಲೆ

ಹೊತ್ತು ನಡೆ ಕರ್ತವ್ಯವನು; ಮರಳಿ ಬಳಲಿದರೆ ನಿದ್ದೆಮಾಡು!

ನೆರವಿವನ ಮಿತ್ರನೈ,

ಜೊತೆ ದುಡಿನ ಪುತ್ರನೈ,

ಯಜಮಾನನಿಗೆ ನೀನು ಹೊರೆಹೊರುವ ಕತ್ತೆಯೊಲು ದಾಸನಲ್ಲ!

ನಿನ್ನ ಸಾಹಸವೆಲ್ಲ  
ಅವನದಲ್ಲದೆ ಇಲ್ಲ;

ಗುಡಿಯ ಕಟ್ಟುವರೂ ಕಡೆಗೆ ದೇವರಹಂದಕೆ ಮೋಸವಿಲ್ಲ!

ನಾಕ ನರಕಗಳೆಲ್ಲ  
ಪಾಪ ಪುಣ್ಯಗಳೆಲ್ಲ

ನಮ್ಮಾಶೆ ಭಯಗಳಲಿ ನಿಂತಿಹವು ತಮಗಿರದ ಕಾಲನೂರಿ!

ಒಂದು ಕಲ್ಲನು ಕಡೆದೆ;

ಎನೊ ತಪ್ಪಿದೆ; ಒಡೆದೆ!

ಬಿಸುಡದನು ಓ ತಿಲ್ಪಿ; ಮತ್ತೊಮ್ಮೆ ಯತ್ನಗೈಯದುವೆ ದಾರಿ!

ತಪ್ಪಿದರೆ ಎನೊರ್ಮೆ?

ಅನುಭವಕೆ ಅದೆ ಪೆರ್ಮೆ!

ತಪ್ಪಿದರೆ ತಪ್ಪಿಲ್ಲ; ತಪ್ಪಿನೊಳಳುಕಿ ನಿಲ್ಲಲದುವೆ ಪಾಪ!

ಬೀಳುವುದು ಹರಿವ ಹೊಳೆ;

ಅದಕಿಹುದೆ ಕೊಳದ ಕೊಳೆ?

ನೀರು ನಿಲ್ಲದೆ ಹರಿಯೆ ನಿರ್ಮಲದ ಗಂಗೆ; ನಿಲೆ ಮಲದ ಕೂಪ!

ಕಡಲ ಕಡೆಯಲು ಬೆದರೆ

ನಿನಗೆ ಮರಣವೆ ಮದಿರೆ!

ಕಡಲ ಕಡೆ; ಸುಧೆಯ ಕುಡಿ; ಹರಿಹರರ ಮೊರಿ ಚಿರಜೀವಿಯಾಗು!

“ನಂಜುದಿಸಲೇನು ಗತಿ?—”

ಅಂಜುವರೆ ಹ್ರಸ್ವಮತಿ?

ಅನನಿರುವುದೆ ಕೆಲಸಕಾಗಿ; ನಂಜುಂಡನನು ಕರೆದು ಕೂಗು!

ಮುನ್ನೇಕೆ ಬಂದೆಯೋ?

ಇನ್ನಾವ ಮುಂದೆಯೋ?

ಆ ಮೂಲಚೂಲದಲಿ ಕಾಲಹರಣವ ಮಾಡಲಿಹುದೆ ಹೊತ್ತು?

ಯಾತ್ರೈಗೈತಂದಿರುವೆ;  
ಹೊರೆ ಹೊತ್ತು ನೊಂದಿರುವೆ;  
ನೋಡಿದರೆ ಹಾದಿಯನು ಗುರಿ ದೂರವೆಂಬುದೂ ನಿನಗೆ ಗೊತ್ತು.

ಇಂತಿರಲು ವಾದದಲಿ,  
ತಾರ್ಕಿಕರ ಮೋದದಲಿ,  
ನನ್ನಿಯನು ಮುಟ್ಟಿನೋಡದೆ ಮಾತಿನೊಳೆ ಕಟ್ಟುವವರ ಕೂಡೆ  
ಹೊತ್ತು ಕಳೆಯುವುದೇಕೆ? .  
ಸಾಧಕನೆ ಬಲು ಜೋಕೆ!  
ಮಾಯೆಗಿಮ್ಮಡಿನಾಯೆ ವಾದವೆಂಬುವ ಮಾಯೆ, ತಿಳಿದುನೋಡೆ!

ಬರಿಯ ನಂಬುಗೆ ಬೇಡ,  
ಬರಿಯ ಸಂಶಯ ಬೇಡ,  
ಹಿಂದನೂ ತೊರೆಯದೆಯೆ, ಇಂದನೂ ಮರೆಯದೆಯೆ ತೆರಳು ಮುಂದೆ.  
“ಅವರಿವರ ಮತವಿರಲಿ,  
ನನ್ನ ಪಥ ನನಗಿರಲಿ.”  
ಎಂದದನು ಕಂಡುಕೊಳ್ಳನೆ ಜಾಣನುಳಿದವರು ಕುರಿಯ ಮುಂದೆ.

ಕಣ್ ಮುಚ್ಚಿ ನಡೆಯದಿರು,  
ಹೃದಯವನು ಕಡಿಯದಿರು;  
ಕಾಶಿಯಲಿ ನೀನರಿವೆ ಯಾತ್ರೆಯೇ ತೀರ್ಥಕಿಂ ಶ್ರೇಷ್ಠವೆಂದು.  
ಯಾತ್ರೈಗಾಗಿಯೆ ಕ್ಷೇತ್ರ,  
ಇದು ಸತ್ಯತಮ ಸೂತ್ರ.  
ಸಾಧಕಗೆ ತಿಳಿಯುವುದು ತುದಿಯಲ್ಲಿ ಸಾಧನೆಯೆ ಸಿದ್ಧಿಯೆಂದು!

ಅದರಿಂದ ದಾರಿಯೆಡೆ  
ಚೆಲುವಿರಲು ನೋಡಿ ನಡೆ;  
ಗಾನವಿರೆ ಅಲೈಸು, ಕಲೆಯಿರಲು ಓಲೈಸು ಸಡ್ಡೆಯಿಂದೆ.



ಮೂಡೆ ನೇಸರು ನೋಡು,  
ನಾಡೆ ಬಣ್ಣಿಸಿ ಹಾಡು,  
ಹಾಡಿ ಮುದವನು ಹೀರಿ, ಜನಕೆ ಹರುಷವ ಬೀರಿ ತೇಲು ಮುಂದೆ!

ಹಾಡು ಗೆಲೆಯನೆ, ಹಾಡು!  
ಹಾಡಿನಿಂದಲೆ ನಾಡು  
ಕಣ್ಣೆರೆದು ನೆಚ್ಚುದಿಸಿ ಕೆಚ್ಚಿನಿಂ ನಿನ್ನ ಹಿಂಬಾಲಿಸಂತೆ!  
ಹಾಡೆ ಬಾಳಿಗೆ ಭಕ್ತಿ,  
ಹಾಡೆ ಜೀವಕೆ ಶಕ್ತಿ;  
ಹಾಡು ಜನ್ಮದ ಭಾರವಳಿದು ಕರ್ಮದ ಹೊರೆಯು ಕರಗುವಂತೆ!

ದಾರಿಯಲಿ ಕೊಳದ ಬಳಿ,  
ತೆರೆಗಳಲಿ ಮಿಂದು ನಲಿ,  
ತಿಳಿನೀರನೀಂಟಿ ತಂಗಾಳಿಯಲಿ ಮೈಯೊಡ್ಡಿ ಕಳೆ ದಣೆವನು.  
ಹೊಂದಾವರೆಯ ಕೊಯ್ದು  
ಚಂದದಿಂದಲಿ ನೆಯ್ದು  
ನಿನ್ನೊಲೈಗಣ್ಣದನು ಮುಡಿಸಿ ಮುದ್ದಿಸಿ ನಲಿಸಿ ಪಡೆ ತಣೆವನು.

ಹಾದಿಯಲಿ ಹಳ್ಳವಿದೆ,  
ಮುಳ್ಳಿಡಿದ ಕೊಳ್ಳವಿದೆ,  
ಎಂದಳುಕಿ ಹಿಂದೆಗೆಯದಿರು; ಮುಂದೆ ತೋರುವುದು ಹೂದೋಟವು!  
ಯಾತ್ರಕರು ನಿನ್ನಂತೆ  
ಹೋದಹರಿಹರು ಮುಂತೆ;  
ಹುಡುಕುವರ ಹಜ್ಜೆಯನು; ಕಾಣುವುದು ಸ್ವಚ್ಛಿನಾ ಸಫಿನೋಟವು!

ಕತ್ತಲೆಯು ಕವಿದು ಬರೆ  
ಬತ್ತರಿಸಿ ಕಣ್ಣುತೆರೆ;  
ರಂಜಿಪುದು ಮುಂದೆ ತೆರಳಿದ ಮಲ್ಲರಾಂತಿರುವ ದಿವ್ಯಜ್ಯೋತಿ!

ಮೇಣವರ ಕೂಗಿ ಕರೆ;  
ಕೇಳಿಸಲು ನಿನ್ನ ಮೊರೆ  
ನಿಲ್ಲುವರು; ಹಿಂದಿರುವ ಸೋದರರ ಕರೆದೊಯ್ಯುವವರ ನೀತಿ!

ನೆಚ್ಚಿರಲಿ! ಕೆಚ್ಚಿರಲಿ!  
ಮುಂಬರಿವ ಹುಚ್ಚಿರಲಿ!  
ಮುಂದುವರಿವುದೆ ಬಾಳು; ಹಿಂದೆ ಸರಿವುದೆ ಸಾವು, ಆತ್ಮಹತ್ಯೆ!  
ಹೋರುವುದೆ ಚೈತನ್ಯ!  
ಸುಮ್ಮನಿರೆ ಜಡಶೂನ್ಯ!  
ತುದಿಯ ಗುರಿ ಶಾಂತಿ ಎನೆ ಬರಿನಿದ್ದೆಯಲ್ಲವದು ಸತ್ಯ ಸತ್ಯ!

ಎದೆಯ ಕೊರೆಯುವ ಕೀಟ  
ಸಂದೇಹದೊಡನಾಟ;  
ಸಕ್ಕರೆಯು ಸಿಹಿಯೊ ಕಹಿಯೋ ತಿಂದು ನೋಡದೆಯೆ ತಿಳಿವುದೆಂತು?  
ಹಿರಿಯರನುಭವ ಸಿಹಿಯು!  
ನಿನಗೊಬ್ಬನಿಗೆ ಕಹಿಯು?  
ಒಲಿಯದುಳಿವುದಕಿಂತಲೂ ಒಲಿದಳಿವುದೆ ಮೇಲಲ್ತೆ ಜಂತು?

“ಮುಂದೆ ಬರಿ ಸೊನ್ನೆಯಿರೆ?”  
ಮರುಳೆ, ಹಾಗೆನ್ನುವರೆ?  
ಹಿಂದೆ ಬರಿಸೊನ್ನೆ, ಮುಂದೆಯು ಸೊನ್ನೆ, ನೀಂ ಮಾತ್ರ ಸೊನ್ನೆಯಲ್ಲ?  
ಹೇಡಿಗಳ ವಾದವಿದು,  
ಕುಮತಿಗಳ ಬೋಧವಿದು!  
ಸೊನ್ನೆಯಿದ್ದರು ಇರಲಿ! ನುಗ್ಗಿ ಮುಂದಕೆ ನೋಡು! ನೀನು ಮಲ್ಲ!

“ಮುಂದೆ ತಾನಹೆ ಸೊನ್ನೆ”  
ಎಂಬನಿಂದೂ ಸೊನ್ನೆ!  
ಯಾವ ಸಂಖ್ಯೆಯನೇನು ಸೊನ್ನೆಯಿಂ ಗುಣಿಸಿದರೆ ಲಭ್ಯ ಸೊನ್ನೆ!

ಹಿಂದಿಲ್ಲದಾವಿಂದು?

ಇಂದಿಲ್ಲದೇಂ ಮುಂದು?

ಇಂದೆಂಬುದೆಂತಿರುವುದಿಲ್ಲವಾದರೆ ದಿಟದಿ ನಾಳೆ ನಿನ್ನೆ?

ಗುರಿಗೆಂದೆ ಮುಂಗಂಡು

ಹುಡುಗನೊದೆದಾ ಚೆಂಡು

ಹರಿದಾಡಲಾಡುಂಬೊಲದೊಳದಕೆ ಗುರಿಯಿಲ್ಲವೆಂಬೆಯೇನು?

ಇರುವಂತೆ ಬಿದಿಯ ಬಗೆ

ತಿರುತಿರುಗಿ ತಿರೆಯೊಳಗೆ

ಇಂದೊ ನಾಳೆಯೊ ಎಂದೊ ಒಂದು ದಿನ ಗುರಿಮುಟ್ಟು ಗೆಲುವೆ ನೀನು!

ಕರ್ಮ ನಿನ್ನನು ಕಟ್ಟು

ಕೆಡಹಲದನೇ ಮೆಟ್ಟು

111204

ಮುಂದೆ ಮೆಟ್ಟಲನೇರು! ಮರಳಿ ಯತ್ನವ ಮಾಡು ಸತ್ತು ಹುಟ್ಟು!

ಹಚ್ಚು, ಬೆಂಕಿಯ ಹಚ್ಚು!

ಸುಡಲೆಲ್ಲವನು ಕಿಚ್ಚು!

ಹುಲ್ಲು ಸುಟ್ಟರೆ ಸುಡಲಿ! ಲೇಸಾಯ್ತು ಟೊಳ್ಳಳಿಯುತುಳಿಯೆ ಗಟ್ಟು!

ಬಾಳು ಸಂದೊಡಮೇನು?

ಸಾವು ಬಂದೊಡಮೇನು?

ಸಾವು ಬಾಳಿನ ಕುಂದನೊಂದರಿಯದಿಹ ಶಾಶ್ವತಾತ್ಮ ನೀನು!

ರವಿ ಮುಳುಗಲೇನಂತೆ?

ಇರುಳಿಳಿದರೇನಂತೆ?

ಬಂದಿರುಳಿನುದರದಲಿ ಮಲಗಿಹುದು ಮುಂದೆ ಬಹ ಹಗಲು ತಾನು!

ಹಗಲು ಹೊಣೆ ಹತ್ತಿರಕೆ;

ಹೊಣೆಯಿರುಳು ಬಿತ್ತರಕೆ;

ಹಗಲೆನುಗೆ ತೋರದಿಹ ಹಿರಿಯ ವಿಶ್ವವನಿರುಳು ತೋರುತಿಹುದು!

ಬಾಳು ಮುಚ್ಚುವ ಮಣ್ಣು,  
ಸಾವು ಬಿಚ್ಚುವ ಕಣ್ಣು!  
ಇಲ್ಲಿ ಕಂಡರಿಯದಿಹ ಮಹಿಮೆಯನು ನಾವಲ್ಲಿ ಕಾಣಲಹುದು!

ಸೂರ್ಯಚಂದ್ರರ ಗತಿಗೆ  
ಕಣ್ಣಹ ಜಗನ್ನತಿಗೆ  
ನಿನ್ನ ಗತಿ, ನಿನ್ನ ಮತಿ, ನಿನ್ನ ಸಾಹಸಕೆ ಕಣ್ಣಾಗಲಿದೇ?  
ಭಯವ ಬಿಡು; ನಲವಿದೆ  
ಹಾಡುತ್ತೆ ನಡೆ ಮುಂದೆ.  
ಸಂದೆಯದ ಪುಸಿತೊಟ್ಟಲನು ಕಟ್ಟಿ ಮಲಗಿ ಜೋಲದಿರು ಬಂದೆ!

ಬೈಗುಗೆಂಪುರಿಯಲ್ಲಿ  
ಸುಡಲಿ ಸಂಶಯ ನಲ್ಲಿ!  
ಹುಣ್ಣಿಮೆಯ ರಾತ್ರಿಯಲಿ ಹೊರಗೆ ಬಾ ನೋಡು! ಸಂದೆಯದ ಮುಚ್ಚು  
ಎಲ್ಲಾದರಿಹುದೇನು?  
ಎಳ್ಮಾದರಿಹುದೇನು?  
ಜಗದ ನಗೆವೊನಲಿನಲಿ ಕೊಚ್ಚಿಹೋಗುವುದು ಸಂದೆಗದ ಹುಚ್ಚು!

ಎಳು, ಮಲ್ಲನೆ, ಎಳು!  
ಮನವ ಮುದದಲಿ ತೇಲು!  
ಕೋಗಿಲೆಗಳುಲಿಯುತಿನೆ ಪಲ್ಲವಿತ ಚೈತ್ರಕಾನನದಿ ಕೇಳು:  
ಸಾಹಸನೆ ಸವಿ ಬಾಳು!  
ಸಂದೆಯನೆ ಕಹಿ ಕೂಳು!  
ನಂಬುಗೆಯ ಸುಗ್ಗಿಯನು ನೆಟ್ಟು ಸಂದೆಯದ ಮಾಗಿಯನು ಕೇಳು!

ನೋಡು, ಎಂತಿದೆ ಸುಸಿಲು!  
ಹಸುರ ಮೇಲೆಳಬಿಸಿಲು  
ಮಲಗಿಹುದು ಲೀಲೆಯಲಿ ಮೈಮರೆತ ಮೋಹನದ ಶಿಶುವಿನಂತೆ!



ಅಲ್ಲಿ ಬನಬನದಲ್ಲಿ,  
ಮಾನವರ ಮನದಲ್ಲಿ  
ನೆಚ್ಚುದಿಸಿ ಚಿಮ್ಮುತ್ತಿದೆ! ಕರ್ಮಮಯ ಚೇತನಕೆ ಹೊರತು ಚಿಂತೆ!

ನಂಬು ಗುರಿಯಿಹುದೆಂದು!  
ನಂಬು ಗುರುವಿಹನೆಂದು!  
ನಂಬು ದಾರಿಯಲಿ ಕೃಪೆ ಕೈಹಿಡಿದು ಹಿಂದೆ ಪಾಲಿಸುವುದೆಂದು!  
ಗುರುಭಕ್ತ ನಾನೆಂದು,  
ಗುರುಶಕ್ತಿ ನನಗೆಂದು  
ನಂಬು! ನಿನ್ನನೆ ನಂಬು! ಮಂತ್ರದೀಕ್ಷಿತಗೆ ಗುರಿತಪ್ಪದೆಂದೂ!

## ಕಾಳರಾತ್ರಿ

ಬಿರುಗಾಳಿ ಬೀಸುತಿದೆ, ಬಿರುಮಳೆಯು ಕರೆಯುತಿದೆ;  
ಮೇಲೆಮೇಲ್ವಾಯ್ದು ಮುಂಗಾರುಗಿಲು ಮುತ್ತುತಿದೆ  
ಕಣ್ಣಿಗೆ ಮೆತ್ತಿ ಕಗ್ಗತ್ತಲೆಯನು; ಸಿಡಿಲೆರಗಿ  
ಮಿಂಚೆಸೆದು ಲೋಕ ಕಂಪಿಸುತಿದೆ; ಹೊನಲೇರಿ  
ಹೊಳೆಯುಕ್ಕಿ ಮನುಜರನು ಕೊಚ್ಚುತಿದೆ. ಬೆಚ್ಚುತಿದೆ  
ನರನೆದೆಯು ನೆಚ್ಚುಗೆಟ್ಟು. ಎಲ್ಲೆಡೆಯು ಕೇಳುತಿದೆ  
ಹಾಕಾರವು. ಕ್ರಾಂತಿ ಎಂಬುವ ಭೂತ ತಲೆಗೆದರಿ  
ಹುಚ್ಚೆದ್ದು ಸುತ್ತುತಿದೆ ಭೀಮಛಾಯೆಯ ಚೆಲ್ಲಿ.  
ಓ ಎಲ್ಲಿ? ಶಾಂತಿ ಸೂರ್ಯನು ಎಲ್ಲಿ? ಮುಳುಗಿದನೆ?  
ಮುಂದೆಂದು ಮೂಡದಿಹನೆ? ಕೊನೆಗಾಣದಿರುವುದೇ  
ಈ ಕಾಳರಾತ್ರಿ? ನರಹೃದಯದಲಿ ತುಂಬಿರುವ  
ವಂಕದಿಂದಲೆ ಮರಳಿ ಕಮಲಗಳು ಕಾಣಿಸವೆ?  
ಮನವೇ, ನಿರಾಶೆಯಲಿ ಕೊರಗದಿರು! ಸಾಗರದ  
ಮಥನದಲಿ ವಿಷವು ಜನಿಸಿದೆ ಇಂದು! ಮೂಡುವುದು  
ಮುಂದೆ ಸೊದೆ! ಹಗಲು ಬರುವುದು ತೊಲಗಿ ಕಾಳರಾತ್ರಿ!

## ಭಾರತ ತಪಸ್ವಿನಿ

ವೇದಮುಷಿಭೂಮಿಯಲಿ ನಾಕನರಕಗಳೆಂದು

ಸಾವು ಬದುಕಿನ ಕಟ್ಟಕಡೆಯ ಹೋರಾಟದಲಿ

ಸಂಧಿಸಿವೆ. ಮಾನವನೆಯ ಕಾಳಕೂಟದಲಿ

ಅಮೃತವನೆ ಹಾರೈಸಿ ಬಲಿರಕ್ತದಲಿ ಮಿಂದು

ಕಾದಿಹವು ಕಣ್ಣೀರು ತುಂಬಿ. ನಾಗರಿಕತೆಯ

ನಾಗಿನಿಯು ಪ್ರಗತಿನಾಮಕ ಘನೆಯ ಮೇಲೆತ್ತಿ

ಚುಂಬಿಸಿಯೆ ಕೊಲ್ಲಲೆಳಸುತಿದೆ,—ಹಿಂದಿನ ಬುತ್ತಿ

ಸಮೆಯುತಿದೆ. ಇಂದಿನ ಮಹಾತಪಸ್ಸಿನ ಚಿತೆಯ

ರಕ್ತಮೆ ವಿಭೂತಿಯೊಳೆ ಮುಂದಿನ ನವೋದಯದ

ಧನಳಿಮೆ ಪಿನಾಕಧರಸೈತಹನು: ಮತ್ತೊಮ್ಮೆ

ಭಾರತಾಂಬೆಯು ಜಗದ ಬೆಳಕಾಗುವಳು; ಹೆಮ್ಮೆ

ಗೌರವಗಳಿಂದ ಜನಗಣದ ಕಟು ನಿರ್ದಯದ

ಲೋಭಬುದ್ಧಿಯ ಹೀನ ಕುಟಲತೆಯನುರೆ ನೀಗಿ

ಮೆರೆವಳು ತಪಸ್ವಿನಿಯೆ ಚಕ್ರವರ್ತಿನಿಯಾಗಿ!

## ಬುಧ್ದದೇವ

ವಿಕಸಿತ ಸಹಸ್ರದಲ ಪದ್ಮಪೀಠದ ಮೇಲೆ  
ಮಂಡಿಸಿಹ ಧವಲಿನಾ ಧ್ಯಾನಸ್ತಿಮಿತಮೂರ್ತಿ,  
ಹೇ ಬುಧ್ದದೇವ, ನಿನ್ನತುಲ ಬುದ್ಧಿಸ್ಥೂರ್ತಿ  
ಮಾನವನ ಮೂರ್ಖತೆಯ ವಹಿಸುವ ಮಹಾವ್ಯಾಲೆ.

ಅರ್ಥವಿಲ್ಲದ ಕರ್ಮತತಿಯ ಮರುರಂಗದಲಿ  
ಶುಷ್ಕ ಆಚಾರ-ಸೈಕತದಲ್ಲಿ ನಡೆಗೆಟ್ಟು  
ನಿರ್ಮಲ ವಿಚಾರ-ನದಿ ಲಯನಾಗುತ್ತಿರೆ; ಕಟ್ಟು  
ಕಟ್ಟಳೆಯ ಲೌಹ ಶೃಂಖಲೆಯ ಯಮಸಂಗದಲಿ  
ಕುಬ್ಜನಾಗುತ್ತಲಿರಲು ಧರ್ಮದ ಮಹೋನ್ನತಿಯು,  
ನೈರಾಗ್ಯವರ್ಷವನು ಕರೆದು, ಜನರಲಿ ಮತಿಯು

ಶ್ರುತಿಯ ಬಂಡೆಯ ಬಿರಿದು ಮೂಡುವಂತಸಾಗಿರುವೆ.

ಹೇ ಪುಣ್ಯಮತಿಮೂರ್ತಿ, ಮತದ ಮತಿಹೀನತೆಯು  
ಸಾಕೆನುಗೆ; ಬೇಕು ಸನ್ಮತಿಯ ನಾಗರಿಕತೆಯು:

ನರನ ಸನ್ಮತಿಗಿಂತ ಬೇರೆಯ ಜಗದ್ಗುರುವೆ?



## ಮುಕ್ತಿರಾಹು

ಧುಮುಕಿದೆ! — ಘನತಮಿರದ ಪಾತಾಳದ  
ಗರ್ಭಕ್ಕೆ ಧುಮುಕಿದೆ! — ಅನಂತ ಕಾಲದ  
ಸುಪ್ತಿಯ ಚರಕೆ ಧುಮುಕಿದೆ! — ಧುಮುಕಿದೆ  
ಪ್ರಜ್ವಲಿಸುವ ಮಹದುಲ್ಕೆಯ ತೆರದಲಿ  
ಜ್ವಾಲಾಮಯ ಲಾಂಗೂಲದ ಭರದಲಿ

ಮೃತ್ಯುಕಾತರ ವೇಗದಲಿ!

ಮಧುರ ವೋಹನ ಮಾಯೆ ಮುಂಗಡೆ,  
ಮಳೆಬಿಲ್ಲಿನ ಬಣ್ಣದ ಹಾಸದಲಿ

ಕಟ್ಟಿ ಹುಂಬಿಸಿ ಸೆಳೆದಿತ್ತು!

ಮುಕ್ತಿರಾಹುವ ಛಾಯೆ ಹಿಂಗಡೆ,  
ಬರಸಿದಿಲಿನ ಭೇಷಣ ರೋಷದಲಿ

ಅಟ್ಟಿ ತುಡುಕಲು ಬೆಳೆದಿತ್ತು!

ನುಗ್ಗುತ್ತಲೊದ್ದಿದೆ “ಬೇಡ! ಬಲ್ಲೆ!  
ಬಿಡುಗಡೆ ಸಾಕು! ಸರೆ ಹೊರೆ ಬೇಕು!

ಕೈಮುಗಿದೆನು ಬಿಡು, ಓ ಮುಕ್ತಿ!”

ಹಿಂಗಡೆ ಗದರಿತು “ಬಲ್ಲೆ! ಬಲ್ಲೆ!  
ನಾ ಬಿಡೆನೆಂದೂ! ನುಂಗಲಿ ಬೇಕು!

ಯುಗ ಯುಗ ಬಿಡವೋ ಯಮಶಕ್ತಿ!”

ಹಿಂದಕ್ಕೆ ತಿರುಗದೆ ನೋಡದೆ ಓಡಿದೆ;  
ಧಾವಿಸುವುದನೆ ಸಾಧನೆ ಮಾಡಿದೆ.

ಮಧುರ ವೋಹನ ಮಾಯೆ ಮುಂಗಡೆ;  
ಮುಕ್ತಿರಾಹುವ ಛಾಯೆ ಹಿಂಗಡೆ;

ನಡು ನುಗ್ಗಿದನಾವೇಗದಲಿ,

ಮೃತ್ಯುಕಾತರ ವೇಗದಲಿ!

ಇಂತು

ಶತಶತನೂನಗಳಿಂತು—

ಧುಮುಕಿದೆ!—ಘನತಿಮಿರದ ಸಾತಾಳದ  
ಗರ್ಭಕೆ ಧುಮುಕಿದೆ!—ಅನಂತ ಕಾಲದ  
ಸುಸ್ತಿಯ ಜಠರಕೆ ಧುಮುಕಿದೆ! ಧುಮುಕಿದೆ  
ಪ್ರಜ್ವಲಿಸುವ ಮಹದುಲೈಯ ತೆರದಲಿ,  
ಜ್ವಾಲಾಮಯ ಲಾಂಗೂಲದ ಭರದಲಿ,  
ಮೃತ್ಯುಕಾತರ ವೇಗದಲಿ!  
ವೇಗ ವೇಗದಲಿ!

ಎನಿತು ಓಡಿದರೇನು ತಡೆವುದೆ?

ಎನಿತು ಬೇಡಿದರೇನು ಬಿಡುವುದೆ?

ಮುಕ್ತಿರಾಹುವು ನಿಷ್ಕರುಣೆ!

ಕರಾಳ ಬಲದಲಿ, ಕಠೋರ ಛಲದಲಿ,  
ಕಲ್ಪಾಂತರಗಳು ಹೊರಳರೆ ಕೆಲದಲಿ,  
ಬೆಂಬತ್ತಿತು ಅವಿರಾಮದಲಿ!

ಪ್ರಲಯದ ಕಾಮದಲಿ!

ಆಯೋ ಎಲ್ಲಿ?

ಆಶ್ರಯವಿನ್ನೆಲ್ಲಿ?

ಅಟ್ಟಿ ಬಂದಿತು, ಬಂದಿತು ಛಾಯೆ,

ಮುಕ್ತಿರಾಹುವಿನನಂತ ಛಾಯೆ!

ತಪ್ಪಿಸಿಕೊಳ್ಳಲು ಜೀವವು ಮುದುಗಿತು;

ಕಟ್ಟಕಡೆಯಲಿ, ಕಡೆಯಲಿ ಹುದುಗಿತು—

ಜಡತೆಯ ಚಿರನಿದ್ರೆಯೊಳದ್ದಿ!

ಇಲ್ಲ!

ಇಲ್ಲಿಯು ಸುಖವಿಲ್ಲ!—

ಕ್ಷಣ ಕ್ಷಣದಲಿ ಕಣಕಣವನೆ ಹಿಡಿದು

ಕಿತ್ತೆಳೆಯಿತು ಜದಮೃತ್ತನೆ ಕಡೆದು:  
 ಮುಕ್ತಿರಾಹುವು ಚೇತನಕಾಮಿ,  
 ಸುದೂರ ವಿಶ್ವದ ಚಿರನವಗಾಮಿ.  
 ಕರುಣೆಯೆ ಇಲ್ಲವೆ ರಾಹುವೆ ನಿನಗೆ?  
 ಎನಿತುಂಡರು ಹೊಡೆ ತುಂಬದೆ ನಿನಗೆ?  
 ಬಿಡು; ಬಿಡು ನನ್ನನು ನಿದ್ರೆಯ ಸುಖಕೆ;  
 ಸರ್ವಜುಂಬನ ಕೊಡದಿರು ಮುಖಕೆ.—  
 ಮುಕ್ತಿರಾಹು ಪ್ರೇಮಜ್ವಾಲೆ  
 ವೃಷ್ಟಿಯ ಸೃಷ್ಟಿಗೆ ಬೇಳುವ ಲೀಲೆ!—  
 ಪೀಡಿಸೆ, ಕೋಟಲೆಗಾರದೆ ಮಣ್ಣು  
 ತುತ್ತತುದಿಯಲಿ ತೆರೆಯಿತು ಕಣ್ಣು!  
 ಮೃಣ್ಮಯ ನಿದ್ರೆಯ ಇಂಬನು ಬಿಟ್ಟು  
 ಸಸ್ಯಸ್ಪೃಷ್ಣಕೆ ಬಾಳನು ಕೊಟ್ಟು  
 ಹೂವೆಲೆಗಳ ಸೌಂದರ್ಯದಲಿ  
 ಮೈಮರೆತನು ಮಾಧುರ್ಯದಲಿ:  
 ವಸಂತ ಋತುಗಳ ಕನಸನು ಕಂಡೆ;  
 ಸೂರ್ಯೋದಯಗಳ ಮಧುವನು ಉಂಡೆ;  
 ಮದಿಸಿದ ತುಂಬಿಯ ಗಾನದಲಿ  
 ಕಿವಿ ತುಂಬಿತು ಸ್ವರಪಾನದಲಿ;  
 ದಿನ ಬೆಳಗಾದರೆ ಹಸುರಿನ ಮೇಲೆ  
 ಮಿಸುನಿಯ ರನ್ನದ ಹಿಮಮಣಿ ಲೀಲೆ;  
 ಕೊಂಬೆಯ ತೂಗುಯ್ಯಲೆಯಲಿ ಹಕ್ಕಿ  
 ಸುರಗಾನದ ಹೊಳೆ ಹರಿಸಿತು ಸೊಕ್ಕಿ;  
 ಮಲಯಾದ್ರಿಯ ಮಂದಾನಿಲ ಬಂದು  
 ನವೀನ ಆಶಾಪಾಶವ ತಂದು  
 ಬಗಿದನು ತನುಮನಗಳನೆಲ್ಲ!  
 ಆಹಾ! ಬಂಧನವದು ಬೆಲ್ಲ!—  
 ಹೂವಿನ ತುಟಯಲಿ ತುಂಬಿಯ ಕೆನ್ನೆಗೆ

ಮುತ್ತಿಡುತ್ತಿರೆ, ಚೆಲುವಿನ ಬನಕನ್ನಿಗೆ  
ಬಣ್ಣ ಬಣ್ಣದ ಸಿಂಗರ ಮಾಡಿ  
ಆನೋದಿಸುತ್ತಿರೆ, — ಹಿಂದಕ್ಕೆ ನೋಡಿ! —  
ಅಯ್ಯೋ, ಮುತ್ತಿಯ ರಾಹುವು ಮತ್ತೆ!  
ಅಯ್ಯೋ, ಅಮೃತದ ವಿಷದಿಂ ಸತ್ತೆ!

ಓಡಲು ಎಳಸಿದೆ, ಎಳಸಿದೆ, ಎಳಸಿದೆ;  
- ಆಸೆಯ ಬಲದೊಳೆ ರೆಕ್ಕೆಯ ಬೆಳೆಸಿದೆ!  
ವಿಹಂಗವಾಗುತ್ತೆ ಮುಂದಕ್ಕೆ ಹಾರಿದೆ,  
ದೇಶದೇಶಗಳ ಮೂಲೆಯ ಸೇರಿದೆ;  
ಹಣ್ಣನು ತಿಂದು, ಕೊಳದಲಿ ಮಿಂದು,  
ಹಾಡಿನ ಮದಿರೆಗೆ ಮನವನು ಮಾರಿದೆ.

— ಮರೆಯಾಯಿತು ಮುತ್ತಿಯ ರಾಹು!

ಸ್ಥಾನರ ಹೋಗಿ ಜಂಗಮವಾಗಿ  
ನಲಿದುಲಿದಾಡಿತು ಪ್ರಾಣದ ಭೋಗಿ. —  
ಒಮ್ಮೆ ಪ್ರಭಾತದ ತರು ಶಿಖರದಲಿ  
ಸ್ವರ್ಣೋಜ್ವಲ ಸೂರ್ಯನ ಶಿಶುಕರದಲಿ  
ಸಂಗೀತದ ಸಾಗರದಲಿ ತೇಲಿ  
ಇರಲೈತಂದುದು ಬಾಣನ ಹೋಲಿ  
ಅನಿಷ್ಟ ಮುತ್ತಿಯ ಶನಿರಾಹು!  
ಮತ್ತೆ ಓಡಿದೆ! ಸಾಹಸ ಮಾಡಿದೆ!  
ಆರಾರೆಯೆನೋ ಆಶ್ರಯ ಬೇಡಿದೆ!  
ನಿಂತೆಡೆಯಲ್ಲಿ ಕುಳಿತೆಡೆಯಲ್ಲಿ  
ಎಲ್ಲಿಯು ಸುಖವಿಲ್ಲ;  
ಎಲ್ಲಿಯು ಬಿಡಲಿಲ್ಲ.

ಕಡೆಗೆ

ಕಟ್ಟ ಕಡೆಗೆ —

ಮಾನವನೆಯಲಿ ಎಚ್ಚತ್ತೆ!  
ಪಾರಾದೆನು ಮತ್ತೆ!

ಮಾನವನೆಯೆ!—ಹಾ! ಆ ನಾಮವೆ ಸುಧೆ!  
ಇಲ್ಲಾದರು ಗೆದ್ದೆನು ಎಂದೆಳಸಿದೆ:  
ಚಿಂತೆಗಳಿವೆ, ಭಾವಗಳಿವೆ, ಕಲೆಯಿದೆ;  
ಪ್ರೇಮದ ವೋಹದ ಪ್ರಣಯದ ಬಲೆಯಿದೆ.  
ಮುಕ್ತಿರಾಹುವ ತೊಲಗಿಸಿಕೊಳ್ಳಲು,  
ಮುಕ್ತಿ ಚಿಂತೆಯನಾಚೆಗೆ ತಳ್ಳಲು,  
ಮತ ಪೂಜೆಗಳಿವೆ, ಮಂತ್ರವಿದೆ;  
ಶಾಸ್ತ್ರದ ಕಪಟ ಕುತಂತ್ರವಿದೆ.  
ವೇದಾಂತಗಳಿವೆ, ಭಕ್ತಿಯಿದೆ;  
ವಾದಜಾಲವಿದೆ, ಯುಕ್ತಿಯಿದೆ!

ಮಾನವನೆಯೆ!—ಹಾ! ಆ ನಾಮವೆ ಸುಧೆ!  
ಇಲ್ಲಾದರು ಗೆದ್ದೆನು ಎಂದೆಳಸಿದೆ!  
ಶಿಶು ಲೀಲೆಗೆ ಕೈಹಾಕಿದೆ ಮೊದಲು:  
ಮುಗ್ಧತೆಯನು ಹೊರಸೂಸುವ ತೊದಲು,  
ಮೊಲೆವಾಲನು ಕುಡಿಕುಡಿಯುವ ಹಿಗ್ಗು,  
ಅಲ್ಲದ ಸಲ್ಲದ ಬಯಕೆಯ ಸಿಗ್ಗು,  
ನವನವ ಪರಿಚಯಗಳ ಸಂತೋಷ,  
ಹೊಸಬಾಳಿನ ಹೊಸಹೊಸ ಆನೇಶ—  
ನಾನಿಂತಿರುತಿರೆ ಬಾಲ್ಯದ ಬಾಹು  
ಮೆಲ್ಲಗೆ ತಬ್ಬಿತು; ಮುಕ್ತಿಯ ರಾಹು  
ಕಾಲವ ಕೆಣಕುತ ತಳ್ಳಿತು ಮುಂದೆ.  
ಅರಿಯದವೊಲೆ ಬೆಂಬತ್ತಿತು ಹಿಂದೆ!—  
ಅಡವಿಯ ತೊಡೆಯಲಿ, ತೃಣಶಯ್ಯೆಯಲಿ,  
ಪುಷ್ಟಿತ ಲತೆಗಳ ತೂಗುಯ್ಯಲೆಯಲಿ,  
ನದಿಗಿರಿನಿರ್ಝರ ಜಲಕಲತಾನದಿ,



ವಿಹಂಗ ಕೂಜನ ಮಧುಮಯಗಾನದಿ,  
 ಗೆಳೆಯರ ಕ್ರೀಡೆಯ ಹಾಸವಿಲಾಸದಿ  
 ಮನ ಮೈಮರೆತಿರೆ ಯೌವನ ಪಾಶದಿ  
 ಕಟ್ಟಿತು ನನ್ನನು ಮುಕ್ತಿಯ ರಾಹು.  
 ಬಾಳಿನ ಬೆನ್ನೊಳೆ ಸಾವಿನ ಬೇಹು!—

ಎದೆಯೊಲುಮೆಯ ಚೆಲುಮೆಯ ಹೆಣ್ಣು!  
 ಮುಕ್ತಿಯ ಕಣ್ಣಿಗೆ ಹಿಡಿಮಣ್ಣು!  
 ಪ್ರೇಮದ ಮರೆಯಲಿ, ಬೇಟದ ಸರೆಯಲಿ,  
 ಸೌಂದರ್ಯದ ಹೂದೂಳಿಯ ತೆರೆಯಲಿ,  
 ಬಿಂಬಾಧರದಾನೋದದ ಕರೆಯಲಿ  
 ಮುಕ್ತಿಯ ಕಣ್ಣಿಗೆ ಮಣ್ಣೆಸೆದೆ!  
 ಮಾಯೆಯ ಎದೆಗೆದೆಯನು ಮಸೆದೆ.  
 ಮಂಥನದೊಳೆ ಮೂಡಿತು ಕಾವು,  
 ಸುಟ್ಟುರಿಸಿತು ಚೆಲುವನು ಸಾವು!  
 ಒಡನೆಯೆ ತೋರಿತು ಮುಕ್ತಿಯ ರಾಹು,  
 ತಬ್ಬಿತು ಮೈರಾಗ್ಯದ ಯಮಬಾಹು!  
 ಮುಕ್ತಿಯ ವಂಚಿಸೆ ಮುಕ್ತಿಯ ಹುಡುಕಿದೆ;  
 ತತ್ತ್ವ ವಿಚಾರದ ಗಲಭೆಗೆ ದುಡುಕಿದೆ;  
 ಜಪತಪ ಪ್ರಾರ್ಥನೆ ಧ್ಯಾನವ ತುಡುಕಿದೆ;  
 ಮುಕ್ತಿಯ ಹಾದಿಗೆ ಎಡರನು ಅಡಕಿದೆ!  
 ಅಯ್ಯೋ, ತತ್ತ್ವದ ಮೋಸವು ಕೂಡ,  
 ಅಯ್ಯೋ, ಧರ್ಮದ ಮೋಸವು ಕೂಡ—  
 ವಂಚಿಸಲಾರದೆ ಹೋದುವೆ ನಿನ್ನನು?  
 ಮುಕ್ತಿರಾಹುವೆ ಬಿಡೆಯಾ ನನ್ನನು?  
 ಇದೊ! ಶರಣಾದೆನು! ನಾ ಸೋತೆ!  
 ನುಂಗೆನ್ನನು! ತಪ್ಪಲಿ ರೋತೆ!

ನಕ್ಷತ್ರಗಳೊಡೆದುರುಳಲಿ! ವಾರಿಧಿ  
ಮೇರೆಯ ತಪ್ಪಲಿ! ಆಕಾಶದ ನದಿ  
ಅಪ್ಪಳಿಸಲಿ, ಭೂವಲಯವ ಕೊಚ್ಚಲಿ!  
ಪ್ರಲಯಕೆ ತ್ರಿಭುವನ ಕಂಪಿಸಿ ಬೆಚ್ಚಲಿ!—  
ಧುಮುಕುವೆ!—ಘನತಿಮಿರದ ಪಾತಾಳದ .  
ಗರ್ಭಕೆ ಧುಮುಕುವೆ! ಅನಂತ ಕಾಲದ  
ಸುಸ್ತಿಯ ಜಠರಕೆ ಧುಮುಕುವೆ!—ಧುಮುಕುವೆ  
ಪ್ರಜ್ವಲಿಸುವ ಮಹದುಲೈಯ ತೆರದಲಿ,  
ಜ್ವಾಲಾಮಯ ಲಾಂಗೂಲದ ಭರದಲಿ,  
ಮೃತ್ಯುಕಾತರ ವೇಗದಲಿ!  
ಶೂನ್ಯದ ತೃಷೆಯಾವೇಗದಲಿ!

## ಪ್ರೇಮದ ಪ್ರೇತ

ಹೃದಯ ಶ್ವಶಾನದಲಿ  
ವೈರಾಗ್ಯ ರಾತ್ರಿಯಲಿ  
“ಮುತ್ತು ಬೇಕೇ ಮುತ್ತು?  
ಕೆಂದುಟಯ ಸವಿ ತುತ್ತು!”  
ಎಂದು ಪ್ರೇಮದ ಪ್ರೇತ  
ಚೀರುತಿತ್ತು!

ಬಂಡೆಗಳ ಬಾಯ್ಬೆರೆದು,  
ತರುಗರ್ಭಗಳ ಬಿರಿದು,  
ಶೂನ್ಯವನೆ ಕರೆಕರೆದು,  
ಎದೆಯ ಸುಡುಗಾಡಿನಲಿ  
ತ್ಯಾಗದ ತಮಿಸ್ತದಲಿ  
“ಮುತ್ತು ಬೇಕೇ ಮುತ್ತು?  
ಕೆಂದುಟಯ ಸವಿ ತುತ್ತು!”  
ಎಂದು ಪ್ರೇಮದ ಪ್ರೇತ  
ಚೀರುತಿತ್ತು!  
ದಿಸೆಯು ದನಿಯನು ಮನೆದು  
ಬೀರುತಿತ್ತು!

ಅದನು ನಡುಗಿತು ಕೇಳಿ  
ಜಗವು ಕಂಪನ ತಾಳಿ,  
ರೋದನದ ಹೊನಲಲ್ಲಿ  
ಮುಳುಗಿ ತೇಲಿ!  
ಫಲವನುಣ್ಣದ ಒಲೈ  
ಕೈಗೂಡದಿಹ ನಲೈ

ಚೀರುತಿರೆ ಬಾಯಾರಿ  
ಪ್ರೀತಿರಸವನು ಕೋರಿ  
ಜೀವನವೆ ಕಂಪಿಸಿತು  
ಮರುಕ ತೋರಿ!  
ವೈಕುಂಠ, ಕೈಲಾಸ,  
ನರಕ, ಇಂದ್ರನಿವಾಸ  
ಎಲ್ಲ ಮೊಗಬಾಡಿದುವು;  
ಎಲ್ಲ ಅಲುಗಾಡಿದುವು  
ಬೆಚ್ಚಿಬಿದ್ದು!  
ಪ್ರೇಮ ಪ್ರೇತದ ವಾಣಿ  
ಪ್ರಲಯದುಲೈಯ ವೇಣಿ!  
ಸೃಷ್ಟಿಶಕ್ತಿಯ ಎದೆಯ  
ಹಿರಿಯ ಬಯಕೆ  
ಸಲ್ಲದಿರೆ, ಅದು ಚಿಹ್ನೆ  
ಭುವನಲಯಕೆ!

ಪ್ರೇಮ ಪ್ರೇತದ ಸೊಲ್ಲ  
ಕೇಳಿ ಬೆಚ್ಚುತ ಎಲ್ಲ  
ಮೂಕನಾಯ್ತು!  
ಮುಂದೆ ಗತಿ ಎನೆಂದು  
ಶೋಕನಾಯ್ತು.

ಮಸಣದಾ ಮೂಲೆಯಲಿ  
ವೈರಾಗ್ಯನಿಧಿ ತಿವನ  
ರುದ್ರ ಮೂರ್ತಿಯ ತಪಕೆ  
ಭಂಗನಾಯ್ತು!  
ವೈರಾಗ್ಯದಾ ಮಂಜು  
ಗಡ್ಡೆಗಟ್ಟಿದ ನಂಜು

ಕರಗಿ ಹೋಯ್ತು!—  
 ಮಾಂಸ ಕರಗಿದ ದೇಹ,  
 ಅಸ್ಥಿಗೇಹ!  
 ಹೊಸದ ಜಡೆಜಡೆ ತಲೆಯು  
 ಕೊಳಕು ಬಲೆಯು!  
 ಕಣ್ಣು ಬತ್ತಿದ ಕೆನ್ನೆ  
 ಬರಿಯ ಸೊನ್ನೆ!  
 ನೈರಾಗ್ಯಕಿದೆ ಕೀರ್ತಿ,  
 ಪ್ರೇತ ಮೂರ್ತಿ?—  
 ಇಂತು ಧ್ಯಾನದಿ ಮಗ್ನ,  
 ಇಂತು ಶೂನ್ಯದಿ ಲಗ್ನ  
 ಆ ಶ್ಮಶಾನದ ನಗ್ನ  
 ತಪೋಮೂರ್ತಿ!  
 ಪ್ರೇಮ ಪ್ರೇತದ ಸೊಲ್ಲು  
 ಚುಚ್ಚುತ್ತಿತ್ತು!  
 ತ್ಯಾಗ ಮೂರ್ತಿಯು, ಕಲ್ಲು  
 ಬೆಚ್ಚಿಬಿತ್ತು!  
 ಅಶರೀರ ಚುಂಬನವು  
 “ಬೇಕು ಅವಲಂಬನವು!”  
 ಎಂದು ಕೂಗಿರೆ ಶಿವನು  
 ಕಂಪಿಸಿದನು!  
 ಒಡನೆ ಮದನನು ಒಲವ  
 ಸಿಂಪಿಸಿದನು!  
 ಹೃದಯ ಮರುಭೂಮಿಯಲಿ,  
 ನೈರಾಗ್ಯ ಸ್ವಾಮಿಯಲಿ,  
 ಪ್ರಜ್ಞೆನ್ನ ಕಾಮಿಯಲಿ  
 ವಿಶ್ವದಾಸೆಗಳೆಲ್ಲ  
 ಮೂಡಿದತ್ತು!



ಪ್ರೇಮದ ಪ್ರೇತ

ಪ್ರೇಮ ಪ್ರೇತದ ಮುತ್ತು  
ತುಟಗೆ ಬಿತ್ತು!

ತ್ಯಾಗ ಪ್ರೇತದ ಮುಂದು  
• ಪ್ರೇಮ ಪ್ರೇತವು ನಿಂದು  
ತಬ್ಬಿದತ್ತು!

ಎರಡು ಎಲುಬಿನ ಗೂಡು  
ಒಂದಾದೊಡನೆ ನೋಡು:  
ಹಿಂದಿನಾ ಸುಡುಗಾಡು  
ಬೃಂದೆಯಾಯ್ತು!

ಮೋಹ ತ್ಯಾಗದೊಳಗಾಗಿ,  
ನನ್ನಿ ಸೊಬಗಿನೊಳಗಾಗಿ  
ಒಂದೆಯಾಯ್ತು!

ಆ ಇರುಳು ಹಗಲಾಯ್ತು,  
ಆ ಮಸಣ ಬನನಾಯ್ತು,  
ಆ ದುಃಖ ಸುಖವಾಯ್ತು;  
• ಮಾಘಮಾಸವು ಹೋಗಿ  
ಚೈತ್ರವಾಯ್ತು!

ಕೃಷ್ಣ ರಾಧೆಯರಾಗಿ  
ನೃತ್ಯವಾಯ್ತು!  
ಪ್ರೇಮ ಪ್ರೇತದ ಬಯಕೆ  
ಸಫಲವಾಯ್ತು;  
ತ್ಯಾಗ ಭೂತದ ತಪಕೆ  
ಸಿದ್ಧಿಯಾಯ್ತು!

ಪ್ರೇಮ ಪ್ರೇತದ ಮುತ್ತು  
ತ್ಯಾಗದಧರಕೆ ತುತ್ತು:  
ಆದೊಡನೆ ಮೂಡಿತ್ತು—  
ಮನ್ಮಥ ರತಿ!

ಪಾಂಚಜನ್ಯ

ಎರಡು ಎಲುಬಿನ ಗೂಡು  
ಒಂದಾದೊಡನೆ ನೋಡು:  
ರೂಪರಾಶಿಯ ಬೀಡು—  
ಶಿವಪಾರ್ವತಿ!

## ಕಲ್ಪಿ

ನಿದ್ದೆಯ ಲೋಕದಿ ಕನಸಿನ ಬೀದಿ.  
ತಿರುಗಿದೆ, ತೊಳಲಿದೆ, ತಪ್ಪಿತು ಹಾದಿ!  
ಮುಂದೆ ಕಾಣಿಸಿತೊಂದು ಅರಣ್ಯ,  
ಅನಂತವಾದುದು ವನವಿಸ್ತೀರ್ಣ.  
ಹೆಮ್ಮರಗಳು ಕಿಕ್ಕಿರಿದುವು ಅಲ್ಲಿ,  
ಬಿಡುವಿಲ್ಲದೆ ಹೆಣೆದಿದ್ದುವು ಬಳ್ಳಿ;  
ಮುಳ್ಳಿನ ಪೊದೆಗಳು, ಗರಗಸವಳ್ಳಿ,  
ಪ್ರೇತದಂತೆ ಪಾಪಾಸಿನ ಕಳ್ಳಿ!

ನುಗ್ಗಿದೆ ನಾನಾ ಹಳುವಿನಲಿ,  
ಆ ಕನಸಿನ ಹೆಗ್ಗಾಡಿನಲಿ.  
ಅಲ್ಲಿದ್ದುದು ಬೆಳಕೆಂಬುವುದಲ್ಲ,  
ಕತ್ತಲು ಅಲ್ಲ!

ಬೆಳಕೋ ಕತ್ತಲೊ ಶಿವನೇ ಬಲ್ಲ!  
ಶಿವನೇ ಬಲ್ಲ!

ಪ್ರೇತಗಳಂದದಿ ಭೀತಿಯ ಛಾಯೆ  
ಸುಳಿಸುಳಿದಾಡಿತ್ತು ಅಲ್ಲಿ,  
ಆ ಘೋರ ಕಾನನದಲ್ಲಿ!  
ನಡೆದೇ ನಡೆದೇ ನಡೆದೂ ನಡೆದೆ,  
ಸಾಹಸ ಬಿಡದೆ ಎದೆಗೆಡದೆ.

ಸುತ್ತಲು ಮೌನ!

ಶ್ಮಶಾನ ಮೌನ!

ಕಾಡನು ದಾಟದೆ: ಮುಂಗಡೆ ಬೆಟ್ಟ;  
ಶಿಖರವೊ ನಿಂತಿದೆ ಮುಗಿಲಿನ ಮುಟ್ಟು!  
ಹತ್ತಿ ಹತ್ತಿ ಹತ್ತಿ ಹತ್ತಿ,  
ಕಡೆಯಲಿ ಸಿಕ್ಕಿತು ನಡುನೆತ್ತಿ!

ನೋಡಿದ್ದೆನಲ್ಲಿ,  
ನಡುನೆತ್ತಿಯಲಿ!—

ಯಾವುದೂ ಊರು? ಆ ಊರು!

ಬರಿ ಮಾಯದ ಊರು!

ಧನಿಕರ ಮನೆಗಳು ಒಂದೆಡೆ ನಿಂತಿವೆ,  
ಬಡವರ ಗುಡಿಸಲು ಒಂದೆಡೆ ನಿಂತಿವೆ.

ಜ್ಯೋತಿಯ ಮಣದೀಪಗಳಲ್ಲಿ;

ಕತ್ತಲು, ಕಗ್ಗತ್ತಲು ಇಲ್ಲಿ!

ಹಾಡಿನ ನುಣ್ಣಿನಿಯತ್ತ,

ಗೋಳಿನ ನೀಳ್ವನಿಯಿತ್ತ!

ಕೂಳನು ಹೆಮ್ಮೆಗೆ ಬಿಸುಡುವರಲ್ಲಿ,  
ಹೊಟ್ಟೆಗೆ ಇಲ್ಲದೆ ಕೊರಗುವರಲ್ಲಿ!

ಆ ಕಡೆ ಉದ್ಯಾನ,

ಈ ಕಡೆ ಶ್ಮಶಾನ!

ಪೀತಾಂಬರಗಳ ಹೊದೆಯುವರಲ್ಲಿ,  
ಕೌಪೀನಕೆ ಚಿಂದಿಯು ಸಿಗದಿಲ್ಲ!

ನೋಡುತ ನೋಡುತ ನೋಡುತ್ತಿದ್ದೆ;

ನೋಡುತ್ತಿರೆಯಿರೆ ಬೆಚ್ಚಿ ಬಿದ್ದೆ:

ಬಡಬಗ್ಗರ ಜಠರಾಗ್ನಿಯು ಎದ್ದು,

ಗುಡಿಸಲುಗಳಿಗೇ ಬೆಂಕಿಯು ಬಿದ್ದು,

ಧಗಧಗ ಧಗಧಗ ಹೊತ್ತಿದುದು,

ಭುಗಿಭುಗಿಲೆನ್ನತ ಮುತ್ತಿದುದು!

ಮುಗಲಿನ ವರೆಗೂ, ಬಾನಿನ ವರೆಗೂ,

ದಿಕ್ಕುದಿಕ್ಕುಗಳ ಜುಟ್ಟಿನ ವರೆಗೂ,

ಬಡವರ ಬೆಂಕಿಯು ನಾಲಗೆ ಚಾಚಿ

ಶ್ರೀಮಂತರನಪ್ಪಿತು ಬಾಚಿ!

ಬಡವರ ಸಿಟ್ಟು ಎನು ಪಿಶಾಚಿ!

ಬಡಬಾಗ್ನಿಯು ತಲೆತಗ್ಗಿತು ನಾಚಿ!

ಶ್ರೀಮಂತರ ಸೌಧಗಳ ನೆತ್ತಿ  
 ಸೀದುದು ಬಡಹೊಟ್ಟೆಯ ಉರಿಹತ್ತಿ.  
 ದೂರದ ಆ ಗಿರಿಶಿಖರದ ಮೇಲೆ  
 ನನಗೂ ತಟ್ಟಿತು ಬೆಂಕಿಯ ಜ್ವಾಲೆ!  
 ಕೇಳಿಸಿತೊಡನೆಯೆ ಹಾಹಾಕಾರ!

ಮಕ್ಕಳುಮರಿಗಳ ಚೀತ್ಕಾರ!  
 ಗರ್ಭಿಣಿ ಸ್ತ್ರೀಯರು, ಬಾಣಂತಿಯರು,  
 ನವ ವಧುಗಳು ಮೇಣ್ ಶ್ರೀಮಂತೆಯರು,  
 ಹುಡುಗರು, ಮುದುಕರು, ಕುಂಟರು, ಕಿವುಡರು,  
 ಬಡವರ ಗೋಳನು ಕೇಳದ ಕಿವುಡರು,  
 ಹೊಟ್ಟೆಯ ಪಾಡಿಗೆ ಕಾವಿಯನುಟ್ಟು  
 ಬಡವರ ಹಸಿವೆಗೆ ಮೌಢ್ಯವ ಕೊಟ್ಟು

ಸುಖಸಂಪತ್ತನು ಕೊಂಡವರು,  
 ಮೃಷ್ಟಾನ್ನವನೇ ಉಂಡವರು,  
 ಗುರುಗಳು, ಶಿಷ್ಯರು, ಮನೆಗಳು, ಮಠಗಳು,  
 ಎಲ್ಲರು ಬೆಂದರು ಬಡಬಾಗ್ನಿಯಲಿ,  
 ಬಡವರ ಬಗ್ಗರ ಜಠರಾಗ್ನಿಯಲಿ!  
 ಬಡವನ ಜಠರಾಗ್ನಿಯೆ ಬಡಬಾಗ್ನಿ!  
 ಬಡವನೆ ಕಲಿಯುಗದಂತ್ಯದ ಕಲ್ಕಿ!

ನೋಡುತಲಿದ್ದೆ;

ನೋಡುತಲಿದ್ದೆ!

ಕಣ್ಮರೆಯಾಯಿತು ಆ ದೃಶ್ಯ!

ಎನಿದು ಈ ದೃಶ್ಯ?

ರಕ್ತದ ಜಲಸಾತ!

ನರಮಾಂಸದ ನಾತ!

ಧುಮುಧುಮುಕುತಲಿದೆ ರಕ್ತದ ರಣಧುನಿ!  
 ಹೊರ ಹೊಮ್ಮುತ್ತಿದೆ ನರರಾರ್ತಧ್ವನಿ!  
 ಗಗನವು ರಕ್ತ! ಭೂಮಿಯು ರಕ್ತ!



ನೋಡಿದರೆತ್ತಲು ರಕ್ತ! ರಕ್ತ!

ಅಯ್ಯೋ ರಕ್ತ!

ಧುಮುಕುವ ಶೋಣಿತ ಗಿರಿಝರಿಯಲ್ಲಿ,

ನರ ರುಂಡಗಳು

ನರ ಮುಂಡಗಳು

ಮುಂಗಾರ್ಗಾಲದ ಬಲ್ಲರಿಯಲ್ಲಿ

ಆಲಿಯ ಕಲ್ಲುಗಳುರುಳುರುಳ್ಳಂತೆ

ಧುಮುಕುತಲಿರುವುವು! ಬಂಡೆಗಳಂತೆ

ಧುಧುಂ ಧುಧುಂ ಧುಧುಮ್ಮನೆ ಬಿದ್ದು

ಹಾರುತಲಿವೆ ಬಿಸಿನೆತ್ತರು, ಸದ್ದು!

ಸುಂದರಿಯರ ತಲೆಮುಂಡೆಗಳು,

ಶ್ರೀಮಂತರ ನೆಣದುಂಡೆಗಳು,

ಪಾಪದ ದೇಹ, ಪುಣ್ಯದ ದೇಹ,

ಗುಡಿಗೋಪುರಗಳು, ಧರ್ಮದ ಗೇಹ,

ತೇಲಿ, ತೇಲಿ, ತೇಲಿ, ತೇಲಿ

ನುಗ್ಗುತಲಿವೆ ಕಸಕಡ್ಡಿಯ ಹೋಲಿ!

ಯಾರವನಲ್ಲಿ? ದೂರದಲಿ,

ಧಾವಿಸಿ ಬರುವನು ಕ್ರೌರ್ಯದಲಿ!

ಅಸ್ಥಿಪಂಜರದಶ್ವವನೇರಿ,

ಬೆಳ್ಳಗೆ ಚಿಲಿಯುವ ದಾಡೆಯ ತೋರಿ,

ಅಸ್ಥಿಪಂಜರದಾಳವನು!

ಪ್ರೇತ ಸ್ವರೂಪಿಯದಾರವನು?

ಬಲಗಡೆ ಕೈಯಲಿ ಮಿಂಚಿನ ಕತ್ತಿ!

ಎಡಗಡೆ ಕೈಯಲಿ ಸಿಡಿಲಿನ ಬುತ್ತಿ!

ಎಲುಬಿನ ಕುದುರೆ! ಎಲುಬಿನ ಆಳು!

ಇವನೆಯೆ ಕಲ್ಕಿ? ಬಡವರ ಬಾಳು!

ಮೂರ್ತವೆತ್ತಿಹ ಬಡವರ ಗೋಳು!

ನೋಡುತಲಿದ್ದೆ,

ಕೇಳುತಲಿದ್ದೆ!

“ಹಸಿವೇ! ದಾಹಾ!” ಎನ್ನುತ ಬಂದು,  
 “ರಕ್ತಾ! ರಕ್ತಾ! ರಕ್ತಾ!” ಎಂದು  
 ನೆತ್ತರು ಹೊಳೆಯಲಿ ಧುಮುಕಿದನು,  
 ಕುದುರೆಯೊಡನೆ ಧುಮ್ಮಿಕ್ಕಿದನು!  
 ಕುಡಿದನು ರಕ್ತವ ನೊಗೆನೊಗೆದು,  
 ತಿಂದನು ತಲೆಗಳ ತೆಗೆತೆಗೆದು!

ಎಲುಬಿನ ಕುದುರೆಯು ಕನೆಯುತ್ತಿತ್ತು;  
 ನಾದವು ಬೊಮ್ಮನ ಬರಿವಂತಿತ್ತು!  
 ಎಲುಬಿನ ಮೂರ್ತಿಯು ಗಹಗಹಿಸಿತ್ತು;  
 ಗುಡುಗಿನ ಮಾಲೆಯೆ ಪೊರಮಡುತಿತ್ತು!  
 ಕುದುರೆಯು ಕುಡಿದೂ, ಆಳೂ ಕುಡಿದೂ,  
 ತಿಂದರು ಶವಗಳ ಲರಲರಿ ಕಡಿದೂ!  
 ಬತ್ತಿತು ರಣಧುನಿ; ಇನ್ನೂ ದಾಹ!  
 ಮುಗಿದುವು ಹೆಣಗಳು, ಇನ್ನೂ ಹಸಿವೆ!  
 ಬಡವರ ಗಂಟಲ ಬೇಗೆಯ ದಾಹ!  
 ಬಡವರ ಹೊಟ್ಟೆಯ ಬೆಂಕಿಯ ಹಸಿವೆ!

ತುಂಬದು ಹೊಟ್ಟೆ;

ತುಂಬದು ಹೊಟ್ಟೆ!

ಕೆಟ್ಟೇ! ಕೆಟ್ಟೇ!

ಅಯ್ಯೋ ಕೆಟ್ಟೆ!

ನೋಡಿದನೆನ್ನಂ ಬೆಟ್ಟದ ಮೇಲೆ!

ಬರುತಿಹನಯ್ಯೋ! ಒಲ್ಲೇ! ಒಲ್ಲೇ!

ನೋಡುತಲಿದ್ದೆ!

ಕಂಪಿಸಿ ಬಿದ್ದೆ!

“ಕಲ್ಪಿ! ಕಲ್ಪಿ!” ಎನ್ನುತ ಚೀರಿ

ಕನಸೊಡೆದಿದ್ದೆ! —

ಇನ್ನೆಲ್ಲಿಯ ನಿದ್ದೆ?

## ಅ ಏ ತಾರ

—ಮತ್ತೆ ಇದೇನು?

ಎಂದೆಂದಿಗು ನಿನಗಿದೆ ಗತಿಯೇನು?—

ಶಿಲುಬೆಯ ಮೇಗಡೆ ನೇತಾಡುತ್ತಿಹೆ!  
ಮುಳ್ಳಿನ ಮುಡಿಯನು ಇನ್ನೂ ಹೊತ್ತಿಹೆ!  
ಕೈಕಾಲೆದೆಯಲಿ ಕಬ್ಬುನ ಕೂರ್ಮೊಳೆ!  
ಹರಿಯುತ್ತಿದೆ ಕೆನ್ನೀರಿನ ಬಿಸಿಹೊಳೆ!  
ನಿನಗಿನ್ನೂ ತಪ್ಪದೆ ಈ ಗೋಳು?  
ನಿನಗೆಂದೆಂದೂ ಶಿಲುಬೆಯ ಬಾಳು?  
ಓ ಕ್ರಿಸ್ತನೆ ಕರುಣಿಸಿ ಹೇಳು!—

ನೋಡದೊ ಚಲಿಸುತ್ತಿದೆ ಕ್ರಿಸ್ತನ ಶನ!  
ನುಡಿಯುತ್ತಿದೆ ಅಲಿಸು! ಶಿವಾ ಶಿವ!  
ಸೂಸಿದೆ ಕನಿಕರದಲಿ ಕಣ್ಣೀರು,  
ಕ್ರಿಸ್ತನು ಕ್ಷಮೆಯಾ ತವರೂರು:

“ದಿನದಿನ ದಿನವೂ ಶಿಲುಬೆಯನೇರಿ,  
ಕ್ಷಣಕ್ಷಣ ಕ್ಷಣವೂ ರಕ್ತವ ಸೋರಿ,  
ಲೋಕಕೆ ಪ್ರೇಮ ಅಹಿಂಸೆಯ ಸಾರಿ,  
ಮನುಜರ ಪಾಪವ ನಾ ತೊಳೆಯುತ್ತಿಹೆ;  
ಸಾವಿರ ಸಲ ನಾ ಹುಟ್ಟಿಹೆ, ಸತ್ತಿಹೆ!  
ದಿನವೂ ದಿನವೂ ನಿಂದಿಸಿ ನೋಯಿಸಿ,  
ದಿನದಿನ ದಿನವೂ ಹಂಗಿಸಿ ಸಾಯಿಸಿ  
ಆರಾಧಿಸುವರು ಮೂದಲಿಸಿ!

ಅಂದು ಯಹೂದ್ಯರು ಮಾತ್ರವೇ ಅಲ್ಲ  
 ನನ್ನನು ಶಿಲುಬೆಗೆ ಹಾಕಿಹರು;  
 ಇಂದು ಜಗತ್ತಿನ ಮಾನವರೆಲ್ಲ  
 ಈ ಗತಿಗೆನ್ನನು ನೂಕಿಹರು!  
 ಎಲ್ಲರ ಎದೆಯೊಳು ಶಿಲುಬೆಯ ಹೊತ್ತು,  
 ದಿನದಿನ ಹುಟ್ಟಿ, ದಿನದಿನ ಸತ್ತು,  
 ಕ್ಷಣಕ್ಷಣದಲಿ ಅವತರಿಸುವೆ ನಾನು!  
 ಮಿಥ್ಯಾಭೂತಕೆ ನಿತ್ಯವು ದೇವರು  
 ತೆತ್ತಿಹ ಸತ್ಯದ ಬಲಿ ನಾನು!

ಬಡಬಗ್ಗರ ಗುಡಿಸಲುಗಳ ಮುಂದು  
 ಗುಡಿಗಳ ಕಟ್ಟುವರೆನಗಾಗಿ!  
 ನರಳುತ್ತಿರೆ ನಾ ನೆತ್ತರು ಹರಿದು  
 ಸಂಗೀತದಿ ನನ್ನನು ಕೂಗಿ  
 ಪ್ರಾರ್ಥನೆ ಮಾಡಿದೆವೆಂದೆನ್ನವರು,  
 ರಕ್ತ ಮಾಂಸವನೆ ತಿನ್ನವರು!  
 ನನ್ನ ಧರ್ಮದಾ ಹೆಸರನೆ ಹೇಳಿ  
 ನನ್ನನೆ ಶಿಲುಬೆಗೆ ಕುತ್ತುವರು;  
 ನನ್ನ ರಕ್ತದಾ ಹೊಳೆಯೊಳೆ ತೇಲಿ  
 ಹೊಸ ಹೊಸ ಶಿಲುಬೆಯ ಕೆತ್ತುವರು!  
 ಮಾನವರಿಯರು ಕ್ಷಮಿಸೈ ತಂದೆ;  
 ಅಂದೂ ಇಂದೂ ಎರಡೂ ಒಂದೇ!  
 ಕ್ರೈಸ್ತ ಯಹೂದ್ಯರು ಮುಸಲರು ಹಿಂದೂ  
 ಎಲ್ಲರು ನನ್ನವರೇ ಎಂದೆಂದೂ!”

ಆದರದಲ್ಲಿ?

ಕ್ರಿಸ್ತನ ಶಿಲುಬೆಯ ಕಣಸು ಅದೆಲ್ಲಿ?—

ಮತ್ತೆ ಇದೇನು?

ಯಾವಾಗಲೂ ನಿನಗಿದೆ ಗತಿಯೇನು?—

ಕಗ್ಗತ್ತಲ ಪಾತಾಳದ ಗವಿಯಲಿ,  
ನಡುನಡುಗುತ್ತಿಹ ಕಿರಣಚ್ಛವಿಯಲಿ,  
ಪ್ರವಹಿಸ ರಕ್ತದ ಧುನಿಯಲಿ ತೇಲಿ  
ನುಗ್ಗುತ್ತಿದೆ ಅದೊ ಬೆಂಕಿಯ ದೋಣಿ!  
ಆದರಲಿ ಮಾನವ ಮೂರ್ಮಿಯ ಹೋಲಿ  
ಕುಳಿತಿದೆ ಅದೊ ಅವತಾರ ಪ್ರಾಣಿ!  
ಎದೆಯಲಿ ಅದೊ ಚುಚ್ಚಿದ ಬಾಣ!  
ನೆತ್ತರು ಚಿಮ್ಮುತ್ತಿದೆ ಕಾಣ!  
ತುಡಿಯುತ್ತಿದೆ ಪ್ರಾಣ!  
ನೋವಿನ ಬೀಡು  
ಮೊಗವದು, ನೋಡು!—

ಹರಿಯುತ್ತಿರೆ ಶೋಣಿತ ವೇಣಿ,  
ತೇಲುತ್ತಿರೆ ಬೆಂಕಿಯ ದೋಣಿ,  
ಅವತಾರನ ಎದೆಯನು ಕಣೆ ಚುಚ್ಚಿರೆ,  
ರಕ್ತದ ಹೊಳೆಯೋ ಕ್ಷಣಕ್ಷಣ ಹೆಚ್ಚಿರೆ,  
ಯುಗಯುಗ ಯುಗವೂ ಹಗಲೂ ಇರುಳೂ  
ಬೇಯುತ್ತಿದೆ ಜಗದೀಶನ ಕರುಳು!—

—ಅಯ್ಯೋ ಇದೇನು?

ನಿನಗೆಂದೆಂದೂ ಇದೆ ಗತಿಯೇನು?—



## ಮೊದಲ ಚರಣಗಳು

ಅಯ್ಯೋ ನಾನೆ ತಿಳಿಯದಂತೆ	...	...	...	ಪುಟ ೩೮
ಈ ಮಹಾಸ್ವಾತಂತ್ರ್ಯರಣಯಾಗ ಧೂಮದಲಿ	...	...	...	೪೧
ಉರುಳುರುಳು ಹಗಲಿರುಳು	...	...	...	೨೭
ಎಷ್ಟು ದೇವರ ನೀನೆಷ್ಟು ನಂಬಿದರೇನೋ-	...	...	...	೪೫
ಒಳ್ಳಿತಾಗುವುದೆಲ್ಲ!	...	...	...	೪೬
ಕುಣಿಯುವಳಾರೀ ಭೈರವನಾರಿ	...	...	...	೨೧
ಕುಮಾರವ್ಯಾಸನು ಹಾಡಿದನೆಂದರೆ	...	...	...	೧೪
ಧುಮುಕಿದೆ! — ಘನತಿಮಿರದ ಪಾತಾಳದ	...	...	...	೫೭
ನಡೆ ಮುಂದೆ, ನಡೆ ಮುಂದೆ	...	...	...	೭
ನಿದ್ದೆಯ ಲೋಕದಿ ಕನಸಿನ ಬೀದಿ	...	...	...	೬೯
ನಿನಗೆ ನಾನಾವ ಸನ್ಮಾನವನು ಕೊಡಬಲ್ಲೆ	...	...	...	೪೦
ನಿನ್ನ ಸುಲಿಗೆಯ ಕತೆಯನೋಡುತ್ತಿರೆಯಿರೆ ಕಣ್ಣು	...	...	...	೪೨
ನೂರು ದೇವರನೆಲ್ಲ ನೂಕಾಚೆ ದೂರ	...	...	...	೪೩
ನೋಡು ಬರುತಲಿರುವಳದೋ	...	...	...	೧೧
ಬರುತಲಿದೆ! ಬರುತಲಿದೆ!	...	...	...	೩೪
ಬಿರುಗಾಳಿ ಬೀಸುತ್ತಿದೆ, ಬಿರುಮಳೆಯು ಕರೆಯುತ್ತಿದೆ	...	...	...	೫೪
ಮತ್ತೆ ಇದೇನು?	...	...	...	೭೪
ವಸಂತವನದಲಿ ಕೂಗುವ ಕೋಗಿಲೆ	...	...	...	೩೭
ವಿಕಸಿತ ಸಹಸ್ರದಲ ಸದ್ಮಪೀಠದ ಮೇಲೆ	...	...	...	೫೬
ವಿಲಯದ ವಿಪ್ಲವ ಮೂರಿಯು ನಾನು	...	...	...	೧೭
ವೇದಯುಷಿಭೂಮಿಯಲಿ ನಾಕನರಕಗಳೆಂದು	...	...	...	೫೫
ಶ್ರಾವಣ ಸಂಧ್ಯಾಸಮಯ ಸಮೀರನು	...	...	...	೨೪
ಸ್ವಾತಂತ್ರ್ಯ ಸಂಗ್ರಾಮದಲಿ ತನ್ನ ಜೀವವನು	...	...	...	೨೨
ಹೃದಯ ಶ್ರುಶಾನದಲಿ	...	...	...	೬೪

# ಕುವೆಂಪು ಅವರ ಕೃತಿಗಳು

## ಕವನ ಸಂಗ್ರಹಗಳು

ಬೊಮ್ಮನಹಳ್ಳಿಯ ಕಿಂದರಿಜೋಗಿ  
ಕೊಳಲು; ನವಿಲು

ಪಾಂಚಜನ್ಯ  
ಕಿಂದರಿಜೋಗಿ ಮತ್ತು ಇತರ ಕಥನಕವನಗಳು  
ಚಿತ್ರಾಂಗದಾ  
ಹಾಳೂರು

ಕೋಗಿಲೆ ಮತ್ತು ಸೋವಿಯಟ್ ರಷ್ಯಾ  
ವಿವೇಕವಾಣಿ

## ನಾಟಕಗಳು

ಯಮನ ಸೋಲು ಮತ್ತು ಇತರ ನಾಟಕಗಳು  
ಮೂರು ನಾಟಕಗಳು  
ಬಿರುಗಾಳಿ; ರಕ್ತಾಕ್ಷಿ  
ಶೂದ್ರ ತಪಸ್ವಿ

## ಕಥೆ, ಕಾದಂಬರಿ, ಚಿತ್ರಗಳು

ಸಂನ್ಯಾಸಿ ಮತ್ತು ಇತರ ಕಥೆಗಳು  
ನನ್ನ ದೇವರು ಮತ್ತು ಇತರ ಕಥೆಗಳು  
ಮಲೆನಾಡಿನ ಚಿತ್ರಗಳು  
ಕಾನೂರು ಸುಬ್ಬಮ್ಮ ಹೆಗ್ಗಡತಿ

## ಜೀವನ ಚರಿತೆ

ಸ್ವಾಮಿ ವಿವೇಕಾನಂದ  
ಶ್ರೀ ರಾಮಕೃಷ್ಣ ಪರಮಹಂಸ

## ಭಾಷಣಗಳು

ಸಾಹಿತ್ಯ ಪ್ರಚಾರ ಮತ್ತು ಇತರ ಭಾಷಣಗಳು  
ನಿರಂಕುಶಮತಿಗಳಾಗಿ

ವೇದಾಂತ (ಅನುವಾದ)

ಕಾವ್ಯನಿಹಾರ (ಎನುರ್ಚಿ)

# ಕಾವ್ಯಾಲಯದ ಪ್ರಕಟನೆಗಳು

ಕುವೆಂಪು—

ಬೊಮ್ಮನಹಳ್ಳಿಯ ಕಿಂದಂಜೋಗಿ  
ಕಿಂದಂಜೋಗಿ ಮತ್ತು ಇತರ ಕಥನಕವನಗಳು  
ಚಿತ್ರಾಂಗದಾ  
ಕೊಳಲು; ಪಾಂಚಜನ್ಯ  
ಯಮನ ಸೋಲು ಮತ್ತು ಇತರ ನಾಟಕಗಳು  
ಮೂರು ನಾಟಕಗಳು  
ಶೂದ್ರ ತಪಸ್ವಿ  
ರಕ್ತಾಕ್ಷಿ; ಬಿರುಗಾಳಿ  
ಸಂನ್ಯಾಸಿ ಮತ್ತು ಇತರ ಕಥೆಗಳು  
ನನ್ನ ದೇವರು ಮತ್ತು ಇತರ ಕಥೆಗಳು  
ಕಾನೂರು ಸುಬ್ಬಮ್ಮ ಹೆಗ್ಗಡಿತಿ  
ಮಲೆನಾಡಿನ ಚಿತ್ರಗಳು  
ಸಾಹಿತ್ಯ ಪ್ರಚಾರ ಮತ್ತು ಇತರ ಭಾಷಣಗಳು  
ನಿರಂಕುಶಮತಿಗಳಾಗಿ  
ಕೋಗಿಲೆ ಮತ್ತು ಸೋವಿಯಟ್ ರಷ್ಯಾ  
ಕಾವ್ಯವಿಹಾರ

ಪು. ತಿ. ನರಸಿಂಹಾಚಾರ್—

ಅಹಲೈ  
ದೋಣೆಯ ಬಿನದ ಮತ್ತು ಕವಿ  
ಶಾರದಯಾಮಿನಿ  
ರಾಮಾಚಾರಿಯ ನೆನಪು

ತೀ. ನಂ. ಶ್ರೀಕಂಠಯ್ಯ—

ರಾಕ್ಷಸನ ಮುದ್ರಿಕೆ  
ನಂಬಿಯಣ್ಣನ ರಗಳೆ (ಸಂ.)

ಗೊರೂರು ರಾಮಸ್ವಾಮಿ ಐಯಂಗಾರ್—

ಹಳ್ಳಿಯ ಬಾಳು  
ಸಾಹಿತ್ಯದ ಜೀವಾಳ

ಎಂ. ವಿ. ಸೀತಾರಾಮಯ್ಯ—

ತೆರೆಮರೆಯ ಚಿತ್ರಗಳು

ಎಸ್. ವಿ. ರಂಗಣ್ಣ—

ಶೈಲಿ

AKSHARA GRANTHALAYA



ACC.NO. 111204

ಕಾವ್ಯಾಲಯ \* ಪ್ರಕಾಶಕರು \* ಮೈಸೂರು



---

ಧರ್ಮಪ್ರಕಾಶ ಭಾವಖಾನೆ, ಮಂಗಳೂರು.





